

ضربِ کلیم

علامہ محمد اقبال

یہ کتاب برقی شکل میں نشر ہوئی ہے اور شبکہ الامامین الحسنین (علیہما السلام) کے گروہ علمی کی نگرانی میں تنظیم ہوئی ہے

ضربِ کلیم

علامہ محمد اقبال

اعلیٰ حضرت نواب سر حمید اللہ خاں فرمانروائے بھوپال کی خدمت میں!

زمانہ با اعمم ایشیا چہ کرد و کند
کسے نہ بود کہ این داستاں فرو خواند
*

تو صاحب نظری آنچه در ضمیر من است
دل تو بیند و اندیشہ تو می داند
*

بگیر این ہمہ سرمایہ بہار از من
اک گل بدست تو از شاخ تازہ ترماندا

ناظرین سے

جب تک نہ زندگی کے حقائق پہ ہو نظر
تیرا زجاج ہو نہ سکے گا حریف سنگ
*

یہ زور دست و ضربت کاری کا ہے مقام
میدان جنگ میں نہ طلب کرنوائے جنگ
*

خون دل و جگر سے ہے سرمایہ حیات
فطرت، لہو ترنگ ہے غافل! نہ، جل ترنگ

تمہید

(۱)

نہ دیر میں نہ حرم میں خودی کی بیداری
کہ خاوراں میں ہے قوموں کی روح تریاکی
*

اگر نہ سہل ہوں تجھ پرزیں کے ہنگامے
بری ہے مستی اندیشہ ہائے افلاکی
*

تری نجات غم مرگ سے نہیں ممکن
کہ تو خودی کو سمجھتا ہے پیکر خاکی
*

زمانہ اپنے حوادث چھپا نہیں سکتا
ترا حجاب ہے قلب و نظر کی ناپاکی
*

عطا ہوا خس و خاشاک ایشیا مجھ کو
کہ میرے شعلے میں ہے سرکشی و بے باکی!

ترا گناہ ہے اقبال! مجلس آرائی
 اگرچہ تو ہے مثال زمانہ کم پیوند
 *

جو کوکنار کے خوگر تھے، ان غریبوں کو
 تری نوانے دیا ذوق جذبہ ہائے بلند
 *

تڑپ رہے ہیں فضاہائے نیلگوں کے لیے
 وہ پر شکستہ کہ صحن سرا میں تھے خورسند
 *

تری سزا ہے نوائے سحر سے محرومی
 مقام شوق و سرور و نظر سے محرومی

اسلام اور مسلمان

صبح

(۱)

نہ دیر میں نہ حرم میں خودی کی بیداری
کہ خاوراں میں ہے قوموں کی روح تریاکی
*

اگر نہ سہل ہوں تجھ پرزیں کے ہنگامے
بری ہے مستی اندیشہ ہائے افلاکی
*

تری نجات غم مرگ سے نہیں ممکن
کہ تو خودی کو سمجھتا ہے پیکر خاکی
*

زمانہ اپنے حوادث چھپا نہیں سکتا
ترا حجاب ہے قلب و نظر کی ناپاکی
*

عطا ہوا خس و خاشاک ایشیا مجھ کو
کہ میرے شعلے میں ہے سرکشی و بے باکی!

(۲)

ترا گناہ ہے اقبال! مجلس آرائی
اگرچہ تو ہے مثال زمانہ کم پیوند
*

جو کوکنار کے خوگر تھے، ان غریبوں کو
تری نوانے دیا ذوق جذبہ ہائے بلند
*

تڑپ رہے ہیں فضاہائے نیلگوں کے لیے
وہ پر شکستہ کہ صحن سرا میں تھے خورسند
*

تری سزا ہے نوائے سحر سے محرومی
مقام شوق و سرور و نظر سے محرومی

لا الہ الا اللہ

خودی کا سر نہاں لا الہ الا اللہ
خودی ہے تیغ، فساں لا الہ الا اللہ
*

یہ دور اپنے براہیم کی تلاش میں ہے
صنم کدہ ہے جہاں، لا الہ الا اللہ
*

کیا ہے تو نے متاع غرور کا سودا
فریب سود و زیاں، لا الہ الا اللہ
*

یہ مال و دولت دنیا، یہ رشتہ و پیوند
بتان و ہم و گماں، لا الہ الا اللہ
*

خرد ہوئی ہے زمان و مکاں کی زناری
نہ ہے زماں نہ مکاں، لا الہ الا اللہ
*

یہ نغمہ فصل گل و لالہ کا نہیں پابند
بہار ہو کہ خزاں، لا الہ الا اللہ
*

اگرچہ بت ہیں جماعت کی آستینوں میں
مجھے ہے حکم ازاں، لا الہ الا اللہ

تن بہ تقدیر

اسی قرآن میں ہے اب ترک جہاں کی تعلیم
جس نے مومن کو بنایا مہ و پرویں کا امیر
*

تن بہ تقدیر ہے آج ان کے عمل کا انداز
تھی نہاں جن کے ارادوں میں خدا کی تقدیر
*

تھا جو 'ناخوب، بتدریج وہی 'خوب' ہوا
کہ غلامی میں بدل جاتا ہے قوموں کا ضمیر

معراج

دے ولولہ شوق جسے لذت پرواز
کر سکتا ہے وہ ذرہ مہ و مہر کو تاراج
*

مشکل نہیں یاران چمن! معرکہ باز
پر سوز اگر ہو نفس سینہ دراج
*

ناوک ہے مسلمان، ہدف اس کا ہے ثریا
ہے سر سراپردہ جاں نکتہ معراج
*

تو معنی و النجم، نہ سمجھا تو عجب کیا
ہے تیرا مد و جزرا بھی چاند کا محتاج

ایک فلسفہ زدہ سید زادے کے نام

تو اپنی خودی اگر نہ کھوتا

زناری برگساں نہ ہوتا
*

ہیگل کا صدف گہر سے خالی
ہے اس کا طلسم سب خیالی
*

محکم کیسے ہو زندگانی
کس طرح خودی ہو لازمانی!
*

آدم کو ثبات کی طلب ہے
دستور حیات کی طلب ہے
*

دنیا کی عشا ہو جس سے اشراق
مومن کی ازاں ندائے آفاق
*

میں اصل کا خاص سومناتی
آبا مرے لاتی و مناتی
*

تو سید ہاشمی کی اولاد
میری کف خاک برہمن زاد
*

ہے فلسفہ میرے آب و گل میں
پوشیدہ ہے ریشہ ہائے دل میں
*

اقبال اگرچہ بے ہنر ہے
اس کی رگ رگ سے باخبر ہے
*

شعلہ ہے ترے جنوں کا بے سوز
سن مجھ سے یہ نکتہ دل افروز
*

انجام خرد ہے بے حضوری
ہے فلسفہ زندگی سے دوری
*

افکار کے نغمہ ہائے بے صوت
ہیں ذوق عمل کے واسطے موت
*

دیں مسلک زندگی کی تقویم
دیں سر محمد و براہیم
*

"دل در سخن محمدی بند
اے پور علی زبو علی چند!
*

چوں دیدہ راہ ہیں نداری
قاید قرشی بہ از بخاری "

زمین و آسماں

ممکن ہے کہ تو جس کو سمجھتا ہے بہاراں
اوروں کی نگاہوں میں وہ موسم ہو خزاں کا
*

ہے سلسلہ احوال کا ہر لحظہ دگرگوں
اے سالک رہ! فکر نہ کر سود و زیاں کا
*

شاید کہ زمیں ہے یہ کسی اور جہاں کی
تو جس کو سمجھتا ہے فلک اپنے جہاں کا!

مسلمان کا زوال

اگرچہ زر بھی جہاں میں ہے قاضی الحاجات
جو فقر سے ہے میسر، تو نگری سے نہیں
*

اگر جواں ہوں مری قوم کے جسور و غیور
قلندری مری کچھ کم سکندری سے نہیں
*

سبب کچھ اور ہے، تو جس کو خود سمجھتا ہے
زوال بندہ مومن کا بے زری سے نہیں
*

اگر جہاں میں مرا جوہر آشکار ہوا
قلندری سے ہوا ہے، تو نگری سے نہیں

علم و عشق

علم نے مجھ سے کہا عشق ہے دیوانہ پن
عشق نے مجھ سے کہا علم ہے تخمین و ظن
*

بندۂ تخمین و ظن! کرم کتابی نہ بن
عشق سراپا حضور، علم سراپا حجاب!
*

عشق کی گرمی سے ہے معرکہ کائنات
علم مقام صفات، عشق تماشائے ذات
*

عشق سکون و ثبات، عشق حیات و ممات
علم ہے پیدا سوال، عشق ہے پنہاں جواب!
*

عشق کے ہیں معجزات سلطنت و فقر و دین
عشق کے ادنیٰ غلام صاحب تاج و نگین
*

عشق مکان و مکین، عشق زمان و زین
عشق سراپا یقین، اور یقین فتح باب!
*

شرع محبت میں ہے عشرت منزل حرام
شورش طوفاں حلال، لذت ساحل حرام
*

عشق پہ بجلی حلال، عشق پہ حاصل حرام
علم ہے ابن الکتاب، عشق ہے ام الکتاب!

اجتہاد

ہند میں حکمت دیں کوئی کہاں سے سیکھے
نہ کہیں لذت کردار، نہ افکار عمیق
*

حلقہ شوق میں وہ جرأت اندیشہ کہاں
آہ محکومی و تقلید و زوال تحقیق!
*

خود بدلتے نہیں، قرآن کو بدل دیتے ہیں
ہوئے کس درجہ فقیہان حرم بے توفیق!
*

ان غلاموں کا یہ مسلک ہے کہ ناقص ہے کتاب
کہ سکھاتی نہیں مومن کو غلامی کے طریق!

شکر و شکایت

میں بندۂ ناداں ہوں، مگر شکر ہے تیرا
رکھتا ہوں نہاں خانۂ لاہوت سے پیوند
*

اک ولولۂ تازہ دیا میں نے دلوں کو
لاہور سے تا خاک بخارا و سمرقند
*

تاثیر ہے یہ میرے نفس کی کہ خزاں میں
مرغان سحر خواں مری صحبت میں ہیں خورسند
*

لیکن مجھے پیدا کیا اس دیس میں تو نے
جس دیس کے بندے ہیں غلامی پہ رضا مند!

ذکر و فکر

یہ ہیں سب ایک ہی سالک کی جستجو کے مقام
وہ جس کی شان میں آیا ہے 'علم الاسما'
*

مقام ذکر، کمالات رومی و عطار
مقام فکر، مقالات بوعلی سینا
*

مقام فکر ہے پیمائش زمان و مکاں
مقام ذکر ہے سبحان ربی الاعلیٰ

ملائے حرم

عجب نہیں کہ خداتک تری رسائی ہو
تری نگہ سے ہے پوشیدہ آدمی کا مقام
*

تری نماز میں باقی جلال ہے، نہ جمال
تری اذان میں نہیں ہے مری سحر کا پیام

تقدیر

نااہل کو حاصل ہے کبھی قوت و جبروت
ہے خوار زمانے میں کبھی جوہر ذاتی
*

شاید کوئی منطق ہو نہاں اس کے عمل میں
تقدیر نہیں تابع منطق نظر آتی
*

ہاں، ایک حقیقت ہے کہ معلوم ہے سب کو
تاریخ امم جس کو نہیں ہم سے چھپاتی
*

بہر لحظہ ہے قوموں کے عمل پر نظر اس کی
براں صفت تیغ دو پیکر نظر اس کی!

توحید

زندہ قوت تھی جہاں میں یہی توحید کبھی
آج کیا ہے، فقط اک مسئلہ علم کلام
*

روشن اس ضو سے اگر ظلمت کردار نہ ہو
خود مسلمان سے ہے پوشیدہ مسلمان کا مقام
*

میں نے اے میر سپہ! تیری سپہ دکھی ہے
اقل ہو اللہ، کی شمشیر سے خالی ہیں نیام
*

آہ! اس راز سے واقف ہے نہ ملا، نہ فقیہ
وحدت افکار کی بے وحدت کردار ہے خام
*

قوم کیا چیز ہے، قوموں کی امامت کیا ہے
اس کو کیا سمجھیں یہ بیچارے دو رکعت کے امام!

علم اور دین

وہ علم اپنے بتوں کا ہے آپ ابراہیم
کیا ہے جس کو خدا نے دل و نظر کا ندیم
*

زمانہ ایک، حیات ایک، کائنات بھی ایک
دلیل کم نظری، قصہ جدید و قدیم
*

چمن میں تربیت غنچہ ہو نہیں سکتی
نہیں ہے قطرہ شبنم اگر شریک نسیم
*

وہ علم، کم بصری جس میں ہمکنار نہیں
تجلیات کلیم و مشاہدات حکیم!

ہندی مسلمان

غدار وطن اس کو بتاتے ہیں برہمن
انگریز سمجھتا ہے مسلمان کو گداگر
*

پنجاب کے ارباب نبوت کی شریعت
کہتی ہے کہ یہ مومن پارینہ ہے کافر
*

آوازہ حق اٹھتا ہے کب اور کدھر سے
مسکیں و لکم ماندہ دریں کشمکش اندر!

آزادی شمشیر کے اعلان پر

سوچا بھی ہے اے مرد مسلمان کبھی تو نے
کیا چیز ہے فولاد کی شمشیر جگر دار
*

اس بیت کا یہ مصرع اول ہے کہ جس میں
پوشیدہ چلے آتے ہیں توحید کے اسرار
*

ہے فکر مجھے مصرع ثانی کی زیادہ
اللہ کرے تجھ کو عطا فقر کی تلوار
*

قبضے میں یہ تلوار بھی آجائے تو مومن
یا خالد جانباز ہے یا حیدر کرار

جہاد

فتویٰ ہے شیخ کا یہ زمانہ قلم کا ہے
دنیا میں اب رہی نہیں تلوار کارگر
*

لیکن جناب شیخ کو معلوم کیا نہیں؟
مسجد میں اب یہ وعظ ہے بے سود و بے اثر
*

تیغ و تھنگ دست مسلمانوں میں ہے کہاں
ہو بھی، تو دل ہیں موت کی لذت سے بے خبر
*

کافر کی موت سے بھی لرزتا ہو جس کا دل
کہتا ہے کون اسے کہ مسلمانوں کی موت مر
*

تعلیم اس کو چاہیے ترک جہاد کی
دنیا کو جس کے پنجہ خونیں سے ہو خطر
*

باطل کی فال و فر کی حفاظت کے واسطے
یورپ زرہ میں ڈوب گیا دوش تا کمر
*

ہم پوچھتے ہیں شیخ کلیسا نواز سے
مشرق میں جنگ شر ہے تو مغرب میں بھی ہے شر
*

حق سے اگر غرض ہے تو زیبا ہے کیا یہ بات
اسلام کا محاسبہ، یورپ سے درگزر!

قوت اور دین

اسکندر و چنگیز کے ہاتھوں سے جہاں میں
سو بار ہوئی حضرت انساں کی قبا چاک
*

تاریخ امم کا یہ پیام ازلی ہے
'صاحب نظراں! نشہ قوت ہے خطرناک،
*

اس سیل سبک سیر و زیں گیر کے آگے
عقل و نظر و علم و ہنر ہیں خس و خاشاک
*

لا دیں ہو تو ہے زہر ہلاہل سے بھی بڑھ کر
ہو دیں کی حفاظت میں تو ہر زہر کا تریاک

فقر و ملوکیت

فقر جنگاہ میں بے ساز و یراق آتا ہے
ضرب کاری ہے، اگر سینے میں ہے قلب سلیم
*

اس کی بڑھتی ہوئی بے باکی و بے تابی سے
تازہ ہر عہد میں ہے قصہ فرعون و کلیم
*

اب ترا دور بھی آنے کو ہے اے فقر غیور
کھا گئی روح فرنگی کو ہوائے زرو سیم
*

عشق و مستی نے کیا ضبط نفس مجھ پہ حرام
کہ گرہ غنچے کی کھلتی نہیں بے موج نسیم

اسلام

روح اسلام کی ہے نور خودی، نار خودی
زندگانی کے لیے نار خودی نور و حضور
*

یہی ہر چیز کی تقویم، یہی اصل نمود
گرچہ اس روح کو فطرت نے رکھا ہے مستور
*

لفظ 'اسلام' سے یورپ کو اگر کد ہے تو خیر
دوسرا نام اسی دین کا ہے فقر غیور

حیات ابدی

زندگانی ہے صدف، قرۃ نیساں ہے خودی
وہ صدف کیا کہ جو قطرے کو گہر کر نہ سکے

*

ہو اگر خود نگر و خود گر و خود گیر خودی
یہ بھی ممکن ہے کہ تو موت سے بھی مر نہ سکے

سلطانی

کسے خبر کہ ہزاروں مقام رکھتا ہے
وہ فقر جس میں ہے بے پردہ روح قرآنی
*

خودی کو جب نظر آتی ہے قاہری اپنی
یہی مقام ہے کہتے ہیں جس کو سلطانی
*

یہی مقام ہے مومن کی قوتوں کا عیار
اسی مقام سے آدم ہے ظل سبحانی
*

یہ جبر و قہر نہیں ہے، یہ عشق و مستی ہے
کہ جبر و قہر سے ممکن نہیں جہاں بانی
*

کیا گیا ہے غلامی میں بتلا تجھ کو
کہ تجھ سے ہو نہ سکی فقر کی نگہبانی
*

مثال ماہ چمکتا تھا جس کا داغ سجود
خرید لی ہے فرنگی نے وہ مسلمانی
*

ہوا حریف مہ و آفتاب تو جس سے
رہی نہ تیرے ستاروں میں وہ درخشانی

صوفی سے

تری نگاہ میں ہے معجزات کی دنیا
مری نگاہ میں ہے حادثات کی دنیا
*

تخیلات کی دنیا غریب ہے، لیکن
غریب تر ہے حیات و ممات کی دنیا
*

عجب نہیں کہ بدل دے اسے نگاہ تری
بلا رہی ہے تجھے ممکنات کی دنیا

افرنگ زدہ

(۱)

ترا وجود سراپا تجلی افرنگ
کہ تو وہاں کے عمارت گروں کی ہے تعمیر
*

مگر یہ پیکر خاکی خودی سے ہے خالی
فقط نیام ہے تو، زرنگار و بے شمشیر!

(۲)

تری نگاہ میں ثابت نہیں خدا کا وجود

مری نگاہ میں ثابت نہیں وجود ترا
*

وجود کیا ہے، فقط جوہر خودی کی نمود

کر اپنی فکر کہ جوہر ہے بے نمود ترا

تصوف

یہ حکمت ملکوتی، یہ علم لاہوتی
صرم کے درد کا درماں نہیں تو کچھ بھی نہیں
*

یہ ذکر نیم شبی، یہ مراقبے، یہ سرور
تری خودی کے نگہباں نہیں تو کچھ بھی نہیں
*

یہ عقل، جو مہ و پرویں کا کھیلتی ہے شکار
شریک شورش پنہاں نہیں تو کچھ بھی نہیں
*

خرد نے کہہ بھی دیا 'لا الہ' تو کیا حاصل
دل و نگاہ مسلمان نہیں تو کچھ بھی نہیں
*

عجب نہیں کہ پریشاں ہے گفتگو میری
فروغ صبح پریشاں نہیں تو کچھ بھی نہیں

ریاض منزل (دولت کدہ سرراس مسعود) بھوپال میں لکھے گئے

ہندی اسلام

ہے زندہ فقط وحدت افکار سے ملت
وحدت ہو فنا جس سے وہ الہام بھی الحاد
*

وحدت کی حفاظت نہیں بے قوت بازو
آتی نہیں کچھ کام یہاں عقل خدا داد
*

اے مرد خدا! تجھ کو وہ قوت نہیں حاصل
جا بیٹھ کسی غار میں اللہ کو کریاد
*

مسکینی و محکومی و نومیدی جاوید
جس کا یہ تصوف ہو وہ اسلام کر ایجاد
*

ملا کو جو ہے ہندی سجدے کی اجازت
ناداں یہ سمجھتا ہے کہ اسلام ہے آزاد!

غزل

دل مردہ دل نہیں ہے، اسے زندہ کر دوبارہ
کہ یہی ہے امتوں کے مرض کہن کا چارہ
*

ترا بھر پر سکوں ہے، یہ سکوں ہے یا فسوں ہے؟
نہ نہنگ ہے، نہ طوفان، نہ خرابی کنارہ!
*

تو ضمیر آسماں سے ابھی آشنا نہیں ہے
نہیں بے قرار کرتا تجھے غمزہ ستارہ
*

ترے نیستاں میں ڈالا مرے نغمہ سحر نے
مری خاک پے سپر میں جو نہاں تھا اک شرارہ
*

نظر آئے گا اسی کو یہ جہان دوش و فردا
جسے آگئی میسر مری شوخی نظارہ

دنیا

مجھ کو بھی نظر آتی ہے یہ بو قلمونی
وہ چاند، یہ تارا ہے، وہ پتھر، یہ نگلیں ہے
*

دستی ہے مری چشم بصیرت بھی یہ فتویٰ
وہ کوہ، یہ دریا ہے، وہ گردوں، یہ زیں ہے
*

حق بات کو لیکن میں چھپا کر نہیں رکھتا
تو ہے، تجھے جو کچھ نظر آتا ہے، نہیں ہے!

نماز

بدل کے بھیس پھر آتے ہیں ہر زمانے میں
اگرچہ پیر ہیں آدم، جواں ہیں لات و منات
*

یہ ایک سجدہ جسے تو گراں سمجھتا ہے
ہزار سجدے سے دیتا ہے آدمی کو نجات!

وحی

عقل بے مایہ امامت کی سزاوار نہیں
راہبر ہو ظن و تخمین تو زبوں کار حیات
*

فکر بے نور ترا، جذب عمل بے بنیاد
سخت مشکل ہے کہ روشن ہو شب تار حیات
*

خوب و ناخوب عمل کی ہو گرہ و اکیونکر
گر حیات آپ نہ ہو شارح اسرار حیات!

شکست

مجاہدانہ حرارت رہی نہ صوفی میں
بہانہ بے عملی کا بنی شراب الست
*

فقیہ شہر بھی رہبانیت پہ ہے مجبور
کہ معرکے ہیں شریعت کے جنگ دست بدست
*

گریز کشمکش زندگی سے، مردوں کی
اگر شکست نہیں ہے تو اور کیا ہے شکست!

عقل و دل

ہر خاکی و نوری پہ حکومت ہے خرد کی
باہر نہیں کچھ عقل خدا داد کی زد سے
*

عالم ہے غلام اس کے جلال ازلی کا
اک دل ہے کہ ہر لحظہ الجھتا ہے خرد سے

مستی کردار

صوفی کی طریقت میں فقط مستی احوال
ملا کی شریعت میں فقط مستی گفتار
*

شاعر کی نوا مردہ و افسردہ و بے ذوق
افکار میں سر مست، نہ خوابیدہ نہ بیدار
*

وہ مرد مجاہد نظر آتا نہیں مجھ کو
ہو جس کے رگ و پے میں فقط مستی کردار

قبر

مرقد کا شبستاں بھی اسے راس نہ آیا
آرام قلندر کو تہ خاک نہیں ہے
*

خاموشی افلاک تو ہے قبر میں لیکن
بے قیدی و پہنائی افلاک نہیں ہے

قلندر کی پہچان

کہتا ہے زمانے سے یہ درویش جواں مرد
جاتا ہے جدھر بندہ حق، تو بھی ادھر جا!
*

ہنگامے ہیں میرے تری طاقت سے زیادہ
بچتا ہوا بنگاہ قلندر سے گزر جا
*

میں کشتی و ملاح کا محتاج نہ ہوں گا
چڑھتا ہوا دریا ہے اگر تو تو اتر جا
*

توڑا نہیں جادو مری تکبیر نے تیرا؟
ہے تجھ میں مکر جانے کی جرأت تو مکر جا!
*

مہر و مہ و انجم کا محاسب ہے قلندر
ایام کا مرکب نہیں، راکب ہے قلندر

فلسفہ

افکار جوانوں کے خفی ہوں کہ جلی ہوں
پوشیدہ نہیں مرد قلندر کی نظر سے
*

معلوم ہیں مجھ کو ترے احوال کہ میں بھی
مدت ہوئی گزرا تھا اسی راہ گزر سے
*

الفاظ کے پیچوں میں الجھتے نہیں دانا
غواص کو مطلب ہے صدف سے کہ گہر سے!
*

پیدا ہے فقط حلقہ ارباب جنوں میں
وہ عقل کہ پا جاتی ہے شعلے کو شرر سے
*

جس معنی پیچیدہ کی تصدیق کرے دل
قیمت میں بہت بڑھ کے ہے تابندہ گہر سے
*

یا مردہ ہے یا نزع کی حالت میں گرفتار
جو فلسفہ لکھا نہ گیا خون جگر سے

مردان خدا

وہی ہے بندۂ صحر جس کی ضرب ہے کاری
نہ وہ کہ حرب ہے جس کی تمام عیاری
*

ازل سے فطرت احرار میں ہیں دوش بدوش
قلندری و قبا پوشی و کلمہ داری
*

زمانہ لے کے جسے آفتاب کرتا ہے
انھی کی خاک میں پوشیدہ ہے وہ چنگاری
*

وجود انھی کا طواف بتاں سے ہے آزاد
یہ تیرے مومن و کافر، تمام زناری!

کافرو مومن

کل ساحل دریا پہ کہا مجھ سے خضر نے
تو ڈھونڈ رہا ہے سم افنگ کا تریاق؟
*

اک نکتہ مرے پاس ہے شمشیر کی مانند
برندہ و صیقل زدہ و روشن و براق
*

کافر کی یہ پہچان کہ آفاق میں گم ہے
مومن کی یہ پہچان کہ گم اس میں ہیں آفاق!

مہدی برحق

سب اپنے بنائے ہوئے زنداں میں ہیں مجبوس
خاور کے ثوابت ہوں کہ افنگ کے سیار
*

پیران کلیسا ہوں کہ شیخان حرم ہوں
نے جدت گرفتار ہے، نے جدت کردار
*

ہیں اہل سیاست کے وہی کہنہ خم و پیچ
شاعر اسی افلاس تخیل میں گرفتار
*

دنیا کو ہے اس مہدی برحق کی ضرورت
ہو جس کی نگہ زلزلہ عالم افکار

مومن

(دنیا میں)

ہو حلقہٴ یاراں تو بریشم کی طرح نرم
رزم حق و باطل ہو تو فولاد ہے مومن
*

افلاک سے ہے اس کی حریفانہ کشاکش
خاکی ہے مگر خاک سے آزاد ہے مومن
*

چہتے نہیں کنجشک و حمام اس کی نظریں
جبریل و سرافیل کا صیاد ہے مومن

(جنت میں)

کہتے ہیں فرشتے کہ دل آویز ہے مومن
حوروں کو شکایت ہے کم آمیز ہے مومن

بھوپال (شیش محل) میں لکھے گئے

محمد علی باب

تھی خوب حضور علما باب کی تقریر

بیچارہ غلط پڑھتا تھا اعراب سموات
*

اس کی غلطی پر علما تھے متبسم

بولا، تمہیں معلوم نہیں میرے مقامات
*

اب میری امامت کے تصدق میں ہیں آزاد

مجبوس تھے اعراب میں قرآن کے آیات!

تقدیر

(ابلیس. ویزداں)

ابلیس

اے خدائے کن فکاں! مجھ کو نہ تھا آدم سے بیر

آہ! وہ زندانی نزدیک و دور و دیر و زود

*

حرف استکبارا تیرے سامنے ممکن نہ تھا

ہاں، مگر تیری مشیت میں نہ تھا میرا سجود

یزداں

کب کھلا تجھ پر یہ راز، انکار سے پہلے کہ بعد؟

ابلیس

بعد! اے تیری تجلی سے کمالات وجود!

یزداں

(فرشتوں کی طرف دیکھ کر)

پستی فطرت نے سکھلائی ہے یہ حجت اسے

کہتا ہے تیری مشیت میں نہ تھا میرا سجود،

*

دے رہا ہے اپنی آزادی کو مجبوری کا نام

ظالم اپنے شعلہ سوزاں کو خود کہتا ہے دود!

(ماخوذ از محی الدین ابن عربی)

اے روح محمد

شیرازہ ہوا ملت مرحوم کا اتر
اب تو ہی بتا، تیرا مسلمان کدھر جائے!
*

وہ لذت آشوب نہیں بحر عرب میں
پوشیدہ جو ہے مجھ میں، وہ طوفان کدھر جائے
*

ہر چند ہے بے قافلہ و راحلہ و زاد
اس کوہ و بیاباں سے حدی خوان کدھر جائے
*

اس راز کو اب فاش کر اے روح محمد
آیات الہی کا نگہبان کدھر جائے!

مدنیت اسلام

بتاؤں تجھ کو مسلمان کی زندگی کیا ہے
یہ ہے نہایت اندیشہ و کمال جنوں
*

طلوع ہے صفت آفتاب اس کا غروب
یگانہ اور مثال زمانہ گونا گوں!
*

نہ اس میں عصر رواں کی حیا سے بیزاری
نہ اس میں عہد کہن کے فسانہ و افسوں
*

حقائق ابدی پر اساس ہے اس کی
یہ زندگی ہے، نہیں ہے طلسم افلاطوں!
*

عناصر اس کے ہیں روح القدس کا ذوق جمال
عجم کا حسن طبیعت، عرب کا سوزدروں!

امامت

تو نے پوچھی ہے امامت کی حقیقت مجھ سے
حق تجھے میری طرح صاحب اسرار کرے
*

ہے وہی تیرے زمانے کا امام برحق
جو تجھے حاضر و موجود سے بیزار کرے
*

موت کے آنے میں تجھ کو دکھا کر رخ دوست
زندگی تیرے لیے اور بھی دشوار کرے
*

دے کے احساس زیاں تیرا لہو گرما دے
فقر کی سان چڑھا کر تجھے تلوار کرے
*

فتنہ ملت بیضا ہے امامت اس کی
جو مسلمانوں کو سلاطین کا پرستار کرے

فقر و راہبی

کچھ اور چیز ہے شاید تری مسلمانی
تری نگاہ میں ہے ایک، فقر و رہبانی
*

سکوں پرستی راہب سے فقر ہے بیزار
فقیر کا ہے سفینہ ہمیشہ طوفانی
*

پسند روح و بدن کی ہے وانمود اس کو
کہ ہے نہایت مومن خودی کی عریانی
*

وجود صیرنی کائنات ہے اس کا
اسے خبر ہے، یہ باقی ہے اور وہ فانی
*

اسی سے پوچھ کہ پیش نگاہ ہے جو کچھ
جہاں ہے یا کہ فقط رنگ و بو کی طغیانی
*

یہ فقر مرد مسلمان نے کھو دیا جب سے
رہی نہ دولت سلمانی و سلیمانی

غزل

تیری متاع حیات، علم و ہنر کا سرور
میری متاع حیات ایک دل ناصبور!
*

معجزہ اہل فکر، فلسفہ پیچ پیچ
معجزہ اہل ذکر، موسیٰ و فرعون و طور
*

مصلحتاً کہہ دیا میں نے مسلمان تجھے
تیرے نفس میں نہیں، گرمی یوم النشور
*

ایک زمانے سے ہے چاک گریباں مرا
تو ہے ابھی ہوش میں، میرے جنوں کا قصور
*

فیض نظر کے لیے ضبط سخن چاہیے
حرف پریشاں نہ کہہ اہل نظر کے حضور
*

خوار جہاں میں کبھی ہو نہیں سکتی وہ قوم
عشق ہو جس کا جسور، فقر ہو جس کا غیور

تسلیم و رضا

ہر شاخ سے یہ نکتہ پیچیدہ ہے پیدا
پودوں کو بھی احساس ہے پہنائے فضا کا
*

ظلمت کدہ خاک پہ شاکر نہیں رہتا
ہر لحظہ ہے دانے کو جنوں نشوونما کا
*

فطرت کے تقاضوں پہ نہ کر راہ عمل بند
مقصود ہے کچھ اور ہی تسلیم و رضا کا
*

جرات ہو نمو کی تو فضا تنگ نہیں ہے
اے مرد خدا، ملک خدا تنگ نہیں ہے

نکتہ توحید

بیاں میں نکتہ توحید آ تو سکتا ہے
ترے دماغ میں بت خانہ ہو تو کیا کہیے
*

وہ رمز شوق کہ پوشیدہ لا الہ میں ہے
طریق شیخ فقیہانہ ہو تو کیا کہیے
*

سرور جو حق و باطل کی کارزار میں ہے
تو حرب و ضرب سے بیگانہ ہو تو کیا کہیے
*

جہاں میں بندہ صر کے مشاہدات ہیں کیا
تری نگاہ غلامانہ ہو تو کیا کہیے
*

مقام فقر ہے کتنا بلند شاہی سے
روش کسی کی گدایانہ ہو تو کیا کہیے!

الہام اور آزادیِ جان و تن

عقل مدت سے ہے اس پیچاک میں الجھی ہوئی
روح کس جوہر سے، خاک تیرہ کس جوہر سے ہے
*

میری مشکل، مستی و شور و سرور و درد و داغ
تیری مشکل، مے سے ہے ساغر کہ مے ساغر سے ہے
*

ارتباط حرف و معنی، اختلاط جان و تن
جس طرح اگلر قبا پوش اپنی خاکستر سے ہے!

لاہور و کراچی

نظر اللہ پہ رکھتا ہے مسلمان غیور
موت کیا شے ہے، فقط عالم معنی کا سفر
*

ان شہیدوں کی دیت اہل کلیسا سے نہ مانگ
قدر و قیمت میں ہے خون جن کا حرم سے بڑھ کر
*

آہ! اے مرد مسلمان تجھے کیا یاد نہیں
صرف 'لا تدع مع اللہ الہاً آخراً'

نبوت

میں نہ عارف ، نہ مجدد، نہ محدث ، نہ فقیہ
مجھ کو معلوم نہیں کیا ہے نبوت کا مقام
*

ہاں، مگر عالم اسلام پہ رکھتا ہوں نظر
فاش ہے مجھ پہ ضمیر فلک نیلی فام
*

عصر حاضر کی شب تار میں دیکھی میں نے
یہ حقیقت کہ ہے روشن صفت ماہ تمام
*

"وہ نبوت ہے مسلمان کے لیے برگ حشیش
جس نبوت میں نہیں قوت و شوکت کا پیام"

آدم

طلسم بود و عدم، جس کا نام ہے آدم
خدا کا راز ہے، قادر نہیں ہے جس پہ سخن
*

زمانہ صبح ازل سے رہا ہے محو سفر
مگر یہ اس کی تگ و دو سے ہو سکا نہ کہن
*

اگر نہ ہو تجھے الجھن تو کھول کر کہہ دوں
'وجود حضرت انساں نہ روح ہے نہ بدن،!

مکہ اور جنیوا

اس دور میں اقوام کی صحبت بھی ہوئی عام
پوشیدہ نگاہوں سے رہی وحدت آدم
*

تفریق ملل حکمت افزنگ کا مقصود
اسلام کا مقصود فقط ملت آدم
*

مکہ نے دیا خاک جنیوا کو یہ پیغام
جمعیت اقوام کہ جمعیت آدم!

اے پیر حرم

اے پیر حرم! رسم و رہ خانقہ ہی چھوڑ
مقصود سمجھ میری نوائے سحری کا
*

اللہ رکھے تیرے جوانوں کو سلامت!
دے ان کو سبق خود شکنی، خود نگری کا
*

تو ان کو سکھا خارا شگافی کے طریقے
مغرب نے سکھایا انھیں فن شیشہ گری کا
*

دل توڑ گئی ان کا دو صدیوں کی غلامی
دارو کوئی سوچ ان کی پریشاں نظری کا
*

کہہ جاتا ہوں میں زور جنوں میں ترے اسرار
مجھ کو بھی صلہ دے مری آشفہ سری کا!

مہدی

قوموں کی حیات ان کے تخیل پہ ہے موقوف
یہ ذوق سکھاتا ہے ادب مرغ چمن کو
*

مجزوب فرنگی نے بہ انداز فرنگی
مہدی کے تخیل سے کیا زندہ وطن کو
*

اے وہ کہ تو مہدی کے تخیل سے ہے بیزار
نومیدہ کر آہوئے مشکیں سے ختن کو
*

ہو زندہ کفن پوش تو میت اسے سمجھیں
یا چاک کریں مردک ناداں کے کفن کو؟

مرد مسلمان

ہر لحظہ ہے مومن کی نئی شان، نئی آن
گفتار میں، کردار میں، اللہ کی برہان!
*

قہاری و غفاری و قدوسی و جبروت
یہ چار عناصر ہوں تو بنتا ہے مسلمان
*

ہمسایہ جبریل امیں بندہ خاکی
ہے اس کا نشیمن نہ بخارا نہ بدخشان
*

یہ راز کسی کو نہیں معلوم کہ مومن
قاری نظر آتا ہے، حقیقت میں ہے قرآن!
*

قدرت کے مقاصد کا عیار اس کے ارادے
دنیا میں بھی میزان، قیامت میں بھی میزان
*

جس سے جگر لالہ میں ٹھنڈک ہو، وہ شبنم
دریاؤں کے دل جس سے دہل جائیں، وہ طوفان
*

فطرت کا سرود ازلی اس کے شب و روز
آہنگ میں یکتا صفت سورۃ رحمن
*

بنتے ہیں مری کارگہ فکر میں انجم
لے اپنے مقدر کے ستارے کو تو پہچان

پنجابی مسلمان

مذہب میں بہت تازہ پسند اس کی طبیعت
کر لے کہیں منزل تو گزرتا ہے بہت جلد
*

تحقیق کی بازی ہو تو شرکت نہیں کرتا
ہو کھیل مریدی کا تو ہرتا ہے بہت جلد
*

تاویل کا پھندا کوئی صیاد لگا دے
یہ شاخ نشیمن سے اترتا ہے بہت جلد

آزادی

ہے کس کی یہ جرات کہ مسلمان کو ٹوکے
حریت افکار کی نعمت ہے خدا داد
*

چاہے تو کرے کعبے کو آتش کدہ پارس
چاہے تو کرے اس میں فرنگی صنم آباد
*

قرآن کو بازیچہ تاویل بنا کر
چاہے تو خود اک تازہ شریعت کرے ایجاد
*

ہے مملکت ہند میں اک طرفہ تماشا
اسلام ہے مجبوس ، مسلمان ہے آزاد

اشاعت اسلام فرنگستان میں

ضمیر اس مدنیت کا دین سے ہے خالی
فرنگیوں میں اخوت کا ہے نسب پہ قیام
*

بلند تر نہیں انگریز کی نگاہوں میں
قبول دین مسیحی سے برہمن کا مقام
*

اگر قبول کرے، دین مصطفیٰ، انگریز
سیاہ روز مسلمان رہے گا پھر بھی غلام

لا والا

فضائے نور میں کرتا نہ شاخ و برگ و برپیدا
سفر خاکی شبستاں سے نہ کر سکتا اگر دانہ
*

نہاد زندگی میں ابتدا 'لا'، انتہا 'الا'
پیام موت ہے جب 'لا' ہوا 'الا' سے بیگانہ
*

وہ ملت روح جس کی 'لا' سے آگے بڑھ نہیں سکتی
یقین جانو، ہوا لبریز اس ملت کا پیمانہ

امرائے عرب سے

کرے یہ کافر ہندی بھی جرأت گفتار
اگر نہ ہو امرائے عرب کی بے ادبی!
*

یہ نکتہ پہلے سکھایا گیا کس امت کو؟
وصال مصطفوی، افتراق بو لہبی!
*

نہیں وجود حدود و ثغور سے اس کا
محمد عربی سے ہے عالم عربی

بھوپال شیش محل میں لکھے گئے

احکام الہی

پابندی تقدیر کہ پابندی احکام!
یہ مسئلہ مشکل نہیں اے مرد خرد مند
*

اک آن میں سو بار بدل جاتی ہے تقدیر
ہے اس کا مقلد ابھی ناخوش، ابھی خورسند
*

تقدیر کے پابند نباتات و جمادات
مومن فقط احکام الہی کا ہے پابند

موت

لحد میں بھی یہی غیب و حضور رہتا ہے
اگر ہو زندہ تو دل نا صبور رہتا ہے
*

مہ و ستارہ، مثال شرارہ یک دو نفس
مے خودی کا ابد تک سرور رہتا ہے
*

فرشتہ موت کا چھوتا ہے گو بدن تیرا
ترے وجود کے مرکز سے دور رہتا ہے!

قم باذن اللہ

جہاں اگرچہ دگرگوں ہے ، قم باذن اللہ
وہی زمیں ، وہی گردوں ہے ، قم باذن اللہ
*

کیا نوائے انا الحق کو آتشیں جس نے
تری رگوں میں وہی خوں ہے ، قم باذن اللہ
*

غمیں نہ ہو کہ پر اگندہ ہے شعور ترا
فرنگیوں کا یہ افسوں ہے ، قم باذن اللہ

تعلیم و تربیت

مقصود

(سپنوزا)

نظر حیات پہ رکھتا ہے مرد دانش مند
حیات کیا ہے ، حضور و سرور و نور و وجود

(فلاطون)

نگاہ موت پہ رکھتا ہے مرد دانش مند
حیات ہے شب تاریک میں شرر کی نمود
*

حیات و موت نہیں التفات کے لائق
نقط خودی ہے خودی کی نگاہ کا مقصود

زمانہ حاضر کا انسان

عشق ناپید و خرد میگزدش صورت مارا
عقل کو تابع فرمان نظر کرنے سکا
*

ڈھونڈنے والا ستاروں کی گزرگاہوں کا
اپنے افکار کی دنیا میں سفر کرنے سکا
*

اپنی حکمت کے خم و پیچ میں الجھا ایسا
آج تک فیصلہ نفع و ضرر کرنے سکا
*

جس نے سورج کی شعاعوں کو گرفتار کیا
زندگی کی شب تاریک سحر کرنے سکا!

اقوام مشرق

نظر آتے نہیں بے پردہ حقائق ان کو
آنکھ جن کی ہوئی محکومی و تقلید سے کور
*

زندہ کر سکتی ہے ایران و عرب کو کیونکر
یہ فرنگی مدنیت کہ جو ہے خود لب گور!

آگاہی

نظر سپہر پہ رکھتا ہے جو ستارہ شناس
نہیں ہے اپنی خودی کے مقام سے آگاہ
*

خودی کو جس نے فلک سے بلند تر دیکھا
وہی ہے مملکت صبح و شام سے آگاہ
*

وہی نگاہ کے ناخوب و خوب سے محرم
وہی ہے دل کے حلال و حرام سے آگاہ

مصلحین مشرق

میں ہوں نومید تیرے ساقیان سامری فن سے
کہ بزم خاوراں میں لے کے آئے ساتگیں خالی
*

نئی بجلی کہاں ان بادلوں کے جیب و دامن میں
پرانی بجلیوں سے بھی ہے جن کی آستیں خالی!

مغربی تہذیب

فساد قلب و نظر ہے فرنگ کی تہذیب
کہ روح اس مدنیت کی رہ سکی نہ عقیف
*

رہے نہ روح میں پاکیزگی تو ہے ناپید
ضمیر پاک و خیال بلند و ذوق لطیف

اسرار پیدا

اس قوم کو شمشیر کی حاجت نہیں رہتی
ہو جس کے جوانوں کی خودی صورت فولاد
*

ناچیز جہان مہ و پرویں ترے آگے
وہ عالم مجبور ہے ، تو عالم آزاد
*

موجوں کی تپش کیا ہے ، فقط ذوق طلب ہے
پنہاں جو صدف میں ہے ، وہ دولت ہے خداداد
*

شاہیں کبھی پرواز سے تھک کر نہیں گرتا
پر دم ہے اگر تو تو نہیں خطرہ افتاد

سلطان ٹیپو کی وصیت

تو رہ نور د شوق ہے، منزل نہ کر قبول
لیلی بھی ہم نشیں ہو تو محمل نہ کر قبول
*

اے جوئے آب بڑھ کے ہو دریائے تند و تیز
ساحل تجھے عطا ہو تو ساحل نہ کر قبول
*

کھویا نہ جا صنم کدہ کائنات میں
محفل گداز! گرمی محفل نہ کر قبول
*

صبح ازل یہ مجھ سے کہا جبرئیل نے
جو عقل کا غلام ہو، وہ دل نہ کر قبول
*

باطل دوئی پسند ہے، حق لا شریک ہے
شرکت میانہ حق و باطل نہ کر قبول!

غزل

نہ میں اعجمی نہ ہندی ، نہ عراقی و حجازی
کہ خودی سے میں نے سیکھی دو جہاں سے بے نیازی
*

تو مری نظر میں کافر ، میں تری نظر میں کافر
ترا دیں نفس شماری ، مرا دیں نفس گدازی
*

تو بدل گیا تو بہتر کہ بدل گئی شریعت
کہ موافق تدرواں نہیں دین شاہبازی
*

ترے دشت و در میں مجھ کو وہ جنوں نظر نہ آیا
کہ سکھا سکے خرد کو رہ و رسم کار سازی
*

نہ جدا رہے نوا گر تب و تاب زندگی سے
کہ ہلاکی امم ہے یہ طریق نے نوازی

بیداری

جس بندہ حق میں کی خودی ہو گئی بیدار
شمشیر کی مانند ہے برندہ و براق
*

اس کی نگہ شوخ پہ ہوتی ہے نمودار
ہر ذرے میں پوشیدہ ہے جو قوت اشراق
*

اس مرد خدا سے کوئی نسبت نہیں تجھ کو
تو بندہ آفاق ہے ، وہ صاحب آفاق
*

تجھ میں ابھی پیدا نہیں ساحل کی طلب بھی
وہ پاکی فطرت سے ہوا محرم اعماق

خودی کی تربیت

خودی کی پرورش و تربیت پہ ہے موقوف
کہ مشت خاک میں پیدا ہو آتش ہمہ سوز
*

یہی ہے سر کلیمی ہر اک زمانے میں
ہوائے دشت و شعیب و شبانی شب و روز!

آزادی فکر

آزادی افکار سے ہے ان کی تباہی
رکھتے نہیں جو فکر و تدبیر کا سلیقہ
*

ہو فکر اگر خام تو آزادی افکار
انسان کو حیوان بنانے کا طریقہ!

خودی کی زندگی

خودی ہو زندہ تو ہے فقر بھی شہنشاہی
نہیں ہے سنجہ و طغرل سے کم شکوہ فقیر
*

خودی ہو زندہ تو دریائے بے کراں پایاب
خودی ہو زندہ تو کہسار پر نیان و حریر
*

نہنگ زندہ ہے اپنے محیط میں آزاد
نہنگ مردہ کو موج سراب بھی زنجیر!

حکومت

ہے مریدوں کو تو حق بات گوارا لیکن
شیخ و ملا کو بری لگتی ہے درویش کی بات
*

قوم کے ہاتھ سے جاتا ہے متاع کردار
بحث میں آتا ہے جب فلسفہ ذات و صفات
*

گرچہ اس دیر کہن کا ہے یہ دستور قدیم
کہ نہیں مے کدہ و ساقی و مینا کو ثبات
*

قسمت بادہ مگر حق ہے اسی ملت کا
انگلیں جس کے جوانوں کو ہے تلخاب حیات!

ہندی مکتب

اقبال! یہاں نام نہ لے علم خودی کا
موزوں نہیں مکتب کے لیے ایسے مقالات
*

بہتر ہے کہ بیچارے مولوں کی نظر سے
پوشیدہ رہیں باز کے احوال و مقامات
*

آزاد کی اک آن ہے محکوم کا اک سال
کس درجہ گراں سیر ہیں محکوم کے اوقات!
*

آزاد کا ہر لحظہ پیام ابدیت
محلوم کا ہر لحظہ نئی مرگ مفاجات
*

آزاد کا اندیشہ حقیقت سے منور
محلوم کا اندیشہ گرفتار خرافات
*

محلوم کو پیروں کی کرامات کا سودا
ہے بندۂ آزاد خود اک زندہ کرامات
*

محلوم کے حق میں ہے یہی تربیت اچھی
موسیقی و صورت گری و علم نباتات

تربیت

زندگی کچھ اور شے ہے ، علم ہے کچھ اور شے
زندگی سوز جگر ہے ، علم ہے سوز دماغ
*

علم میں دولت بھی ہے ، قدرت بھی ہے ، لذت بھی ہے
ایک مشکل ہے کہ ہاتھ آتا نہیں اپنا سراغ
*

اہل دانش عام ہیں ، کم یاب ہیں اہل نظر
کیا تعجب ہے کہ خالی رہ گیا تیرا ایام!
*

شیخ مکتب کے طریقوں سے کشاد دل کہاں
کس طرح کبریت سے روشن ہو بجلی کا چراغ!

خوب وزشت

ستارگان فضا ہائے نیلگوں کی طرح
تخیلات بھی ہیں تابع طلوع و غروب
*

جہاں خودی کا بھی ہے صاحب فراز و نشیب
یہاں بھی معرکہ آرا ہے خوب سے ناخوب
*

نمود جس کی فراز خودی سے ہو ، وہ جمیل
جو ہو نشیب میں پیدا ، قبیح و نا محبوب!

مرگ خودی

خودی کی موت سے مغرب کا اندروں بے نور
خودی کی موت سے مشرق ہے بتلائے جذام
*

خودی کی موت سے روح عرب ہے بے تب و تاب
بدن عراق و عجم کا ہے بے عروق و عظام
*

خودی کی موت سے ہندی شکستہ بالوں پر
قفص ہوا ہے حلال اور آشیانہ حرام!
*

خودی کی موت سے پیر حرم ہوا مجبور
کہ بیچ کھائے مسلمان کا جامہ احرام!

مہمان عزیز

پر ہے افکار سے ان مدرسے والوں کا ضمیر
خوب و ناخوب کی اس دور میں ہے کس کو تمیز!
*

چاہیے خانہ دل کی کوئی منزل خالی
شاید آجائے کہیں سے کوئی مہمان عزیز

عصر حاضر

پختہ افکار کہاں ڈھونڈنے جائے کوئی
اس زمانے کی ہوا رکھتی ہے ہر چیز کو خام
*

مدرسہ عقل کو آزاد تو کرتا ہے مگر
چھوڑ جاتا ہے خیالات کو بے ربط و نظام
*

مردہ، 'لادینی افکار سے افزنگ میں عشق
عقل بے ربطی افکار سے مشرق میں غلام!

طالب علم

خدا تجھے کسی طوفان سے آشنا کر دے
کہ تیرے بحر کی موجوں میں اضطراب نہیں
*

تجھے کتاب سے ممکن نہیں فراغ کہ تو
کتاب خواں ہے مگر صاحب کتاب نہیں

امتحان

کہا پہاڑ کی ندی نے سنگ ریزے سے
فتادگی و سر افگندگی تری معراج!
*

ترا یہ حال کہ پامال و درد مند ہے تو
مری یہ شان کہ دریا بھی ہے مرا محتاج
*

جہاں میں تو کسی دیوار سے نہ ٹکرایا
کسے خبر کہ تو ہے سنگ خارہ یا کہ زجاج

مدرسہ

عصر حاضر ملک الموت ہے تیرا، جس نے
قبض کی روح تری دے کے تجھے فکر معاش
*

دل لرزتا ہے صریفانہ کشاکش سے ترا
زندگی موت ہے، کھو دیتی ہے جب ذوق خراش
*

اس جنوں سے تجھے تعلیم نے بیگانہ کیا
جو یہ کہتا تھا خرد سے کہ بہانے نہ تراش
*

فیض فطرت نے تجھے دیدہ شاہیں بخشا
جس میں رکھ دی ہے غلامی نے نگاہ خفاش
*

مدرسے نے تری آنکھوں سے چھپایا جن کو
خلوت کوہ و بیاباں میں وہ اسرار ہیں فاش

حکیم نطشہ

حریف نکتہ توحید ہو سکا نہ حکیم
نگاہ چاہیے اسرارِ الا الہ کے لیے
*

خدنگ سینہ گردوں ہے اس کا فکر بلند
کمند اس کا تخیل ہے مہر و مہ کے لیے
*

اگرچہ پاک ہے طینت میں راہی اس کی
ترس رہی ہے مگر لذت گنہ کے لیے

اساتذہ

مقصد ہو اگر تربیت لعل بدخشاں
بے سود ہے بھٹکے ہوئے خورشید کا پرتو
*

دنیا ہے روایات کے پھندوں میں گرفتار
کیا مدرسہ، کیا مدرسے والوں کی تگ و دو!
*

کر سکتے تھے جو اپنے زمانے کی امامت
وہ کہنہ دماغ اپنے زمانے کے ہیں پیرو

غزل

ملے گا منزل مقصود کا اسی کو سراغ
اندھیری شب میں ہے چیتے کی آنکھ جس کا چراغ
*

یسر آتی ہے فرصت فقط غلاموں کو
نہیں ہے بندہ حیر کے لیے جہاں میں فراغ
*

فروغ مغربیاں خیرہ کر رہا ہے تجھے
تری نظر کا نگہباں ہو صاحب نازاغ
*

وہ بزم عیش ہے مہمان یک نفس دو نفس
چمک رہے ہیں مثال ستارہ جس کے ایام
*

کیا ہے تجھ کو کتابوں نے کور ذوق اتنا
صبا سے بھی نہ ملا تجھ کو بونے گل کا سراغ

دین و تعلیم

مجھ کو معلوم ہیں پیرانِ حرم کے انداز
ہو نہ اخلاص تو دعوتِ نظر لاف و گزاف
*

اور یہ اہل کلیسا کا نظامِ تعلیم
ایک سازش ہے فقط دین و مروت کے خلاف
*

اس کی تقدیر میں محکومی و مظلومی ہے
قوم جو کہ نہ سکی اپنی خودی سے انصاف
*

فطرتِ افراد سے انماض بھی کر لیتی ہے
کبھی کرتی نہیں ملت کے گناہوں کو معاف

جاوید سے

(۱)

غارت گر دیں ہے یہ زمانہ
ہے اس کی نہاد کافرانہ
*

دربار شہنشاہی سے خوشتر
مردان خدا کا آستانہ
*

لیکن یہ دور ساحری ہے
انداز ہیں سب کے جاودانہ
*

سرچشمہ زندگی ہوا خشک
باقی ہے کہاں م سے شبانہ!
*

خالی ان سے ہوا دبستاں
تھی جن کی نگاہ تازیانہ
*

جس گھر کا مگر چراغ ہے تو
ہے اس کا مذاق عارفانہ
*

جوہر میں ہوا الہ تو کیا خوف
تعلیم ہو گو فرنگیانہ
*

شاخ گل پر چہک و لیکن
کر اپنی خودی میں آشیانہ!
*

وہ بحر ہے آدمی کہ جس کا
ہر قطرہ ہے بحر بیکرانہ
*

دہقان اگر نہ ہو تن آساں
ہر دانہ ہے صد ہزار دانہ
*

"غافل نشیں نہ وقت بازی ست
وقت ہنراست و کار سازی ست"

(۲)

سینے میں اگر نہ ہو دل گرم
رہ جاتی ہے زندگی میں خامی
*

نخچیر اگر ہو زیرک و چست
آتی نہیں کام کہنہ دامی
*

ہے آب حیات اسی جہاں میں
شرط اس کے لیے ہے تشنہ کامی
*

غیرت ہے طریقت حقیقی
غیرت سے ہے فقر کی تمامی
*

اے جان پدر! نہیں ہے ممکن
شاہیں سے تدر و کی غلامی
*

نایاب نہیں متاع گفتار
صد انوری و ہزار جامی!
*

ہے میری بساط کیا جہاں میں
بس ایک فغان زیر بامی
*

اک صدق مقال ہے کہ جس سے
میں چشم جہاں میں ہوں گرامی
*

اللہ کی دین ہے ، جسے دے
میراث نہیں بلند نامی
*

اپنے نور نظر سے کیا خوب
فرماتے ہیں حضرت نظامی
*

"جائے کہ بزرگ بایدیت بود
فرزندی من ندادت سود"

(۳)

مومن پہ گراں ہیں یہ شب و روز
دین و دولت ، قمار بازی!
*

ناپید ہے بندۂ عمل مست
باقی ہے فقط نفس درازی
*

ہمت ہو اگر تو ڈھونڈ وہ فقر
جس فقر کی اصل ہے مجازی
*

اس فقر سے آدمی میں پیدا
اللہ کی شان بے نیازی
*

کنجشک و حمام کے لیے موت
ہے اس کا مقام شاہبازی
*

روشن اس سے خرد کی آنکھیں
بے سرمۂ بو علی و رازی
*

حاصل اس کا شکوۂ محمود
فطرت میں اگر نہ ہو ایازی
*

تیری دنیا کا یہ سرائیل
رکھتا نہیں ذوق نے نوازی
*

ہے اس کی نگاہ عالم آشوب
درپردہ تمام کارسازی
*

یہ فقر غیور جس نے پایا
بے تیغ و سناں ہے مردغازی
*

مومن کی اسی میں ہے امیری
اللہ سے مانگ یہ فقیری

مرد فرنگ

ہزار بار حکیموں نے اس کو سلجھایا
مگر یہ مسئلہ زن رہا وہیں کا وہیں
*

قصور زن کا نہیں ہے کچھ اس خرابی میں
گواہ اس کی شرافت پہ ہیں مہ و پرویں
*

فساد کا ہے فرنگی معاشرت پہ ظہور
کہ مرد سادہ ہے بیچارہ زن شناس نہیں

ایک سوال

کوئی پوچھے حکیم یورپ سے
ہندو یوناں ہیں جس کے حلقہ بگوش
*

کیا یہی ہے معاشرت کا کمال
مرد بے کار و زن تہی آغوش!

پردہ

بہت رنگ بدلے سپہ بریں نے
خدایا یہ دنیا جہاں تھی ، وہیں ہے
*
تفاوت نہ دیکھا زن و شو میں میں نے
وہ خلوت نشیں ہے ، یہ خلوت نشیں ہے
*

ابھی تک ہے پردے میں اولاد آدم
کسی کی خودی آشکارا نہیں ہے

خلوت

رسوا کیا اس دور کو جلوت کی ہوس نے
روشن ہے نگہ ، آئینہ دل ہے مکر
*

بڑھ جاتا ہے جب ذوق نظر اپنی حدوں سے
ہو جاتے ہیں افکار پر اگندہ و ابتر
*

آغوش صدف جس کے نصیبوں میں نہیں ہے
وہ قطرہ نیساں کبھی بنتا نہیں گوہر
*

خلوت میں خودی ہوتی ہے خود گیر ، و لیکن
خلوت نہیں اب دیر و حرم میں بھی میسر

عورت

وجود زن سے ہے تصویر کائنات میں رنگ
اسی کے ساز سے ہے زندگی کا سوز دروں
*

شرف میں بڑھ کے ثریا سے مشمت خاک اس کی
کہ ہر شرف ہے اسی درج کا در مکنوں
*

مکالمات فلاطوں نہ لکھ سکی ، لیکن
اسی کے شعلے سے ٹوٹا شرار افلاطوں

آزادی نسواں

اس بحث کا کچھ فیصلہ میں کر نہیں سکتا
گو خوب سمجھتا ہوں کہ یہ زہر ہے، وہ قند
*

کیا فائدہ، کچھ کہہ کے بنوں اور بھی معتوب
پہلے ہی خفا مجھ سے ہیں تہذیب کے فرزند
*

اس راز کو عورت کی بصیرت ہی کرے فاش
مجبور ہیں، معذور ہیں، مردان خرد مند
*

کیا چیز ہے آرائش و قیمت میں زیادہ
آزادی نسواں کہ زمر کا گلو بند!

عورت کی حفاظت

اک زندہ حقیقت مرے سینے میں ہے مستور
کیا سمجھے گا وہ جس کی رگوں میں ہے لہو سرد
*

نے پردہ، نہ تعلیم، نئی ہو کہ پرانی
نسوانیت زن کا نگہباں ہے فقط مرد
*

جس قوم نے اس زندہ حقیقت کو نہ پایا
اس قوم کا خورشید بہت جلد ہوا زرد

عورت

جوہر مرد عیاں ہوتا ہے بے منت غیر
غیر کے ہاتھ میں ہے جوہر عورت کی نمود
*

راز ہے اس کے تپ غم کا یہی نکتہ شوق
آتشیں، لذت تخلیق سے ہے اس کا وجود
*

کھلتے جاتے ہیں اسی آگ سے اسرار حیات
گرم اسی آگ سے ہے معرکہ بود و نبود
*

میں بھی مظلومی نسواں سے ہوں غم ناک بہت
نہیں ممکن مگر اس عقدہ مشکل کی کشود!

عورت

جوہر مرد عیاں ہوتا ہے بے منت غیر
غیر کے ہاتھ میں ہے جوہر عورت کی نمود
*

راز ہے اس کے تپ غم کا یہی نکتہ شوق
آتشیں، لذت تخلیق سے ہے اس کا وجود
*

کھلتے جاتے ہیں اسی آگ سے اسرار حیات
گرم اسی آگ سے ہے معرکہ بود و نبود
*

میں بھی مظلومی نسواں سے ہوں غم ناک بہت
نہیں ممکن مگر اس عقدہ مشکل کی کشود!

دین و ہنر

سرود و شعر و سیاست، کتاب و دین و ہنر
گہر ہیں ان کی گرہ میں تمام یک دانہ
*

ضمیر بندہ خاکی سے ہے نمود ان کی
بلند تر ہے ستاروں سے ان کا کاشانہ
*

اگر خودی کی حفاظت کریں تو عین حیات
نہ کر سکیں تو سراپا فسوں و افسانہ
*

ہوئی ہے زیر فلک امتوں کی رسوائی
خودی سے جب ادب و دین ہوئے ہیں بیگانہ

تخلیق

جہان تازہ کی افکار تازہ سے ہے نمود
کہ سنگ و خشت سے ہوتے نہیں جہاں پیدا
*

خودی میں ڈوبنے والوں کے عزم و ہمت نے
اس آججو سے کیے بحر بے کراں پیدا
*

وہی زمانے کی گردش پہ غالب آتا ہے
جو ہر نفس سے کرے عمر جاوداں پیدا
*

خودی کی موت سے مشرق کی سر زمینوں میں
ہوا نہ کوئی خدائی کا راز داں پیدا
*

ہوائے دشت سے بوئے رفاقت آتی ہے
عجب نہیں ہے کہ ہوں میرے ہم عنان پیدا

جنوں

زجاج گر کی دکان شاعری و ملائی
ستم ہے، خوار پھرے دشت و در میں دیوانہ!
*

کسے خبر کہ جنوں میں کمال اور بھی ہیں
کریں اگر اسے کوہ و کمر سے بیگانہ
*

ہجوم مدرسہ بھی سازگار ہے اس کو
کہ اس کے واسطے لازم نہیں ہے ویرانہ

اپنے شعر سے

ہے گلہ مجھ کو تری لذت پیدائی کا
تو ہوا فاش تو ہیں اب مرے اسرار بھی فاش
*

شعلے سے ٹوٹ کے مثل شرر آوارہ نہ رہ
کر کسی سینہ پر سوز میں خلوت کی تلاش!

پیرس کی مسجد

مری نگاہ کمال ہنر کو کیا دیکھے
کہ حق سے یہ حرم مغربی ہے بیگانہ
*
حرم نہیں ہے، فرنگی کرشمہ بازوں نے
تن حرم میں چھپا دی ہے روح بت خانہ
*
یہ بت کدہ انھی غارت گروں کی ہے تعمیر
دمشق ہاتھ سے جن کے ہوا ہے ویرانہ

ادبیات

عشق اب پیروی عقل خدا داد کرے
آبرو کوچہ جاناں میں نہ برباد کرے
*
کہنہ پیکر میں نئی روح کو آباد کرے
یا کہن روح کو تقلید سے آزاد کرے

نگاہ

بہار و قافلہ لالہ ہائے صحرائی
شباب و مستی و ذوق و سرود و رعنائی!
*

اندھیری رات میں یہ چشمکیں ستاروں کی
یہ بحر، یہ فلک نیلگوں کی پہنائی!
*

سفر عروس قر کا عماری شب میں
طلوع مہر و سکوت سپہرینائی!
*

نگاہ ہو تو بہائے نظارہ کچھ بھی نہیں
کہ نیچتی نہیں فطرت جمال و زیبائی

ریاض منزل (دولت کدہ سرراس مسعود) بھوپال میں لکھے گئے

مسجد قوت الاسلام

ہے مرے سینۃ بے نور میں اب کیا باقی
'لا الہ' مردہ و افسردہ و بے ذوق نمود
*

چشم فطرت بھی نہ پہچان سکے گی مجھ کو
کہ ایازی سے دگرگوں ہے مقام محمود
*

کیوں مسلمان نہ نخل ہو تری سنگینی سے
کہ غلامی سے ہوا مثل زجاج اس کا وجود
*

ہے تری شان کے شایاں اسی مومن کی نماز
جس کی تکبیر میں ہو معرکہ بود و نبود
*

اب کہاں میرے نفس میں وہ حرارت، وہ گداز
بے تب و تاب دروں میری صلوة اور درود
*

ہے مری بانگ ازاں میں نہ بلندی، نہ شکوہ
کیا گوارا ہے تجھے ایسے مسلمان کا سجدو؟

تیا تر

تری خودی سے ہے روشن ترا حریم وجود
حیات کیا ہے ، اسی کا سرور و سوز و ثبات
*

بلند تر مہ و پرویں سے ہے اسی کا مقام
اسی کے نور سے پیدا ہیں تیرے ذات و صفات
*

حریم تیرا ، خودی غیر کی ! معاذ اللہ
دوبارہ زندہ نہ کر کاروبار لات و منات
*

یہی کمال ہے تمثیل کا کہ تو نہ رہے
رہا نہ تو تو نہ سوز خودی ، نہ ساز حیات

شعاع امید

(۱)

سورج نے دیا اپنی شعاعوں کو یہ پیغام
دنیا ہے عجب چیز، کبھی صبح کبھی شام
*

مدت سے تم آوارہ ہو پہنائے فضا میں
بڑھتی ہی چلی جاتی ہے بے مہری ایام
*

نے ریت کے ذروں پہ چمکنے میں ہے راحت
نے مثل صبا طوف گل و لالہ میں آرام
*

پھر میرے تجلی کدہ دل میں سما جاؤ
چھوڑو چمنستان و بیابان و در و بام

(۲)

آفاق کے ہر گوشے سے اٹھتی ہیں شعاعیں
بچھڑے ہوئے خورشید سے ہوتی ہیں ہم آغوش
*

اک شور ہے، مغرب میں اجالا نہیں ممکن
افرنگ مشینوں کے دھوئیں سے ہے سیہ پوش
*

مشرق نہیں گو لذت نظارہ سے محروم
لیکن صفت عالم لاہوت ہے خاموش
*

پھر ہم کو اسی سینہ روشن میں چھپالے
اے مہر جہاں تاب! نہ کر ہم کو فراموش

اک شوخ کرن ، شوخ مثال نگہ حور
آرام سے فارغ ، صفت جوہر سیماب
*

بولی کہ مجھے رخصت تنویر عطا ہو
جب تک نہ ہو مشرق کا ہر اک ذرہ جہاں تاب
*

چھوڑوں گی نہ میں ہند کی تاریک فضا کو
جب تک نہ اٹھیں خواب سے مردان گراں خواب
*

خاور کی امیدوں کا یہی خاک ہے مرکز
اقبال کے اشکوں سے یہی خاک ہے سیراب
*

چشم مہ و پرویں ہے اسی خاک سے روشن
یہ خاک کہ ہے جس کا خرف ریزہ درناب
*

اس خاک سے اٹھے ہیں وہ غواص معانی
جن کے لیے ہر بحر پر آشوب ہے پایاب
*

جس ساز کے نغموں سے حرارت تھی دلوں میں
محفل کا وہی ساز ہے بیگانہ مضراب
*

بت خانے کے دروازے پہ سوتا ہے برہمن
تقدیر کو روتا ہے مسلمان تہ محراب
*

مشرق سے ہو بیزار، نہ مغرب سے حذر کر
فطرت کا اشارہ ہے کہ ہر شب کو سحر کر

امید

مقابلہ تو زمانے کا خوب کرتا ہوں
اگرچہ میں نہ سپاہی ہوں نے امیر جنود
*

مجھے خبر نہیں یہ شاعری ہے یا کچھ اور
عطا ہوا ہے مجھے ذکر و فکر و جذب و سرود
*

جبین بندہ حق میں نمود ہے جس کی
اسی جلال سے لبریز ہے ضمیر وجود
*

یہ کافر تو نہیں، کافر سے کم بھی نہیں
کہ مرد حق ہو گرفتار حاضر و موجود
*

غمیں نہ ہو کہ بہت دور ہیں ابھی باقی
نئے ستاروں سے خالی نہیں سپہر کبود

نگاہ شوق

یہ کائنات چھپاتی نہیں ضمیر اپنا
کہ ذرے ذرے میں ہے ذوق آشکارائی
*

کچھ اور ہی نظر آتا ہے کاروبار جہاں
نگاہ شوق اگر ہو شریک بینائی
*

اسی نگاہ سے محکوم قوم کے فرزند
ہوئے جہاں میں سزاوار کار فرمائی
*

اسی نگاہ میں ہے قاہری و جباری
اسی نگاہ میں ہے دلبری و رعنائی
*

اسی نگاہ سے ہر ذرے کو، جنوں میرا
سکھا رہا ہے رہ و رسم دشت پیمائی
*

نگاہ شوق میسر نہیں اگر تجھ کو
ترا وجود ہے قلب و نظر کی رسوائی

اہل ہنر سے

مہر و مہ و مشتری، چند نفس کا فروغ
عشق سے ہے پائدار تیری خودی کا وجود
*

تیرے حرم کا ضمیر اسود و احمر سے پاک
ننگ ہے تیرے لیے سرخ و سپید و کبود
*

تیری خودی کا غیب معرکہ ذکر و فکر
تیری خودی کا حضور عالم شعر و سرود
*

روح اگر ہے تری رنج غلامی سے زار
تیرے ہنر کا جہاں دیر و طواف و سجد
*

اور اگر باخبر اپنی شرافت سے ہو
تیری سپہ انس و جن، تو ہے امیر جنود

غزل

دریا میں موتی ، اے موج بے باک
ساحل کی سوغات ! خار و خس و خاک
*

میرے شرر میں بجلی کے جوہر
لیکن نیستاں تیرا ہے نم ناک
*

تیرا زمانہ ، تاثیر تیری
ناداں ! نہیں یہ تاثیر افلاک
*

ایسا جنوں بھی دیکھا ہے میں نے
جس نے سیے ہیں تقدیر کے چاک
*

کامل وہی ہے رندی کے فن میں
مستی ہے جس کی بے منت تاک
*

رکھتا ہے اب تک میخانہ شرق
وہ مے کہ جس سے روشن ہو ادراک
*

اہل نظر ہیں یورپ سے نومید
ان امتوں کے باطن نہیں پاک

وجود

اے کہ ہے زیر فلک مثل شررتیری نمود
کون سمجھائے تجھے کیا ہیں مقامات وجود!

*

گر ہنر میں نہیں تعمیر خودی کا جوہر
وائے صورت گری و شاعری و نائے و سرود!

*

مکتب و مے کدہ جز درس نبودن نہند
بودن آموز کہ ہم باشی و ہم خواہی بود

سرود

آیا کہاں سے نالہ نے میں سرود مے
اصل اس کی نے نواز کا دل ہے کہ چوب نے

*

دل کیا ہے، اس کی مستی و قوت کہاں سے ہے
کیوں اس کی اک نگاہ الٹی ہے تخت کے

*

کیوں اس کی زندگی سے ہے اقوام میں حیات
کیوں اس کے واردات بدلتے ہیں پے بہ پے

*

کیا بات ہے کہ صاحب دل کی نگاہ میں
بچتی نہیں ہے سلطنت روم و شام و رے

*

جس روز دل کی رمز مغنی سمجھ گیا
سمجھو تمام مرحلہ ہائے ہنر ہیں طے

نسیم و شبنم

نسیم

انجم کی فضا تک نہ ہوئی میری رسائی
کرتی رہی میں پیرہن لالہ و گل چاک
*

مجبور ہوئی جاتی ہوں میں ترک وطن پر
بے ذوق ہیں ببل کی نواہائے طرب ناک
*

دونوں سے کیا ہے تجھے تقدیر نے محرم
خاک چمن اچھی کہ سراپردہ افلاک!

شبم

کھینچیں نہ اگر تجھ کو چمن کے خس و خاشاک
گلشن بھی ہے اک سر سراپردہ افلاک

اہرام مصر

اس دشت جگرتاب کی خاموش فضا میں
فطرت نے فقط ریت کے ٹیلے کیے تعمیر
*

اہرام کی عظمت سے نگوں سارہیں افلاک
کس ہاتھ نے کھینچی ابدیت کی یہ تصویر!
*

فطرت کی غلامی سے کر آزاد ہنر کو
صیاد ہیں مردان ہنر مند کہ نچیر

مخلوقات ہنر

ہے یہ فردوس نظر اہل ہنر کی تعمیر
فاش ہے چشم تماشا پہ نہاں خانہ ذات
*

نہ خودی ہے، نہ جہان سحر و شام کے دور
زندگانی کی حریفانہ کشاکش سے نجات
*

آہ، وہ کافر بیچارہ کہ ہیں اس کے صنم
عصر رفتہ کے وہی ٹوٹے ہوئے لات و منات!
*

تو ہے میت، یہ ہنر تیرے جنازے کا امام
نظر آئی جسے مرقد کے شبستاں میں حیات!

اقبال

فردوس میں رومی سے یہ کہتا تھا سنائی
مشرق میں ابھی تک ہے وہی کاسہ، وہی آتش
*

حلاج کی لیکن یہ روایت ہے کہ آخر
اک مرد قلندر نے کیا راز خودی فاش!

فنون لطیفہ

اے اہل نظر ذوق نظر خوب ہے لیکن
جو شے کی حقیقت کو نہ دیکھے، وہ نظر کیا
*

مقصود ہنر سوز حیات ابدی ہے
یہ ایک نفس یا دو نفس مثل شرر کیا
*

جس سے دل دریا متلاطم نہیں ہوتا
اے قطرۂ نیساں وہ صدف کیا، وہ گہر کیا
*

شاعر کی نوا ہو کہ مغنی کا نفس ہو
جس سے چمن افسردہ ہو وہ باد سحر کیا
*

بے معجزہ دنیا میں ابھرتی نہیں قوئیں
جو ضرب کلیبی نہیں رکھتا وہ ہنر کیا!

صبح چمن

پھول

شاید تو سمجھتی تھی وطن دور ہے میرا
اے قاصد افلاک! نہیں، دور نہیں ہے

شبِ بنم

ہوتا ہے مگر محنت پرواز سے روشن
یہ نکتہ کہ گردوں سے زمیں دور نہیں ہے

صبح

مانند سحر صحن گلستاں میں قدم رکھ
آئے تہ پا گوہر شبِ بنم تو نہ ٹوٹے
*
ہو کوہ و بیاباں سے ہم آغوش، و لیکن
ہاتھوں سے ترے دامن افلاک نہ چھوٹے!

خاقانی

وہ صاحب تحفۃ العراقین،
ارباب نظر کا قرۃ العین
*

ہے پردہ شگاف اس کا ادراک
پردے ہیں تمام چاک در چاک
*

خاموش ہے عالم معانی
کہتا نہیں صرف الن ترانی!
*

پوچھ اس سے یہ خاک داں ہے کیا چیز
ہنگامہ این و آن ہے کیا چیز
*

وہ محرم عالم مکافات
اک بات میں کہہ گیا ہے سو بات
*

"خود بوے چنیں جہاں توں برد
کابلیس بماند و بوالبشر مرد!"

رومی

غلط نگر ہے تری چشم نیم باز اب تک
ترا وجود ترے واسطے ہے راز اب تک
*

ترا نیاز نہیں آشنائے ناز اب تک
کہ ہے قیام سے خالی تری نماز اب تک
*

گستہ تار ہے تیری خودی کا ساز اب تک
کہ تو ہے نعمہ رومی سے بے نیاز اب تک!

جدت

دیکھے تو زمانے کو اگر اپنی نظر سے
افلاک منور ہوں ترے نور سحر سے
*
خورشید کرے کسب ضیا تیرے شر سے
ظاہر تری تقدیر ہو سیمائے قمر سے
*

دریا متلاطم ہوں تری موج گہر سے
شرمندہ ہو فطرت ترے اعجاز ہنر سے
*

اغیار کے افکار و تخیل کی گدائی
کیا تجھ کو نہیں اپنی خودی تک بھی رسائی؟

مرزا بیدل

ہے حقیقت یا مری چشم غلط بین کا فساد
یہ زیں، یہ دشت، یہ کہسار، یہ چرخ کبود
*

کوئی کہتا ہے نہیں ہے، کوئی کہتا ہے کہ ہے
کیا خبر، ہے یا نہیں ہے تیری دنیا کا وجود!
*

میرزا بیدل نے کس خوبی سے کھولی یہ گرہ
اہل حکمت پر بہت مشکل رہی جس کی کشود!
*

"دل اگر میداشت وسعت بے نشان بود ایس چمن
رنگ مے بیرون نشست از بسکہ مینا تنگ بود"

جلال و جمال

مرے لیے ہے فقط زور حیدری کافی
ترے نصیب فلاطوں کی تیزی ادراک
*

مری نظر میں یہی ہے جمال و زیبائی
کہ سر بسجود ہیں قوت کے سامنے افلاک
*

نہ ہو جلال تو حسن و جمال بے تاثیر
نرا نفس ہے اگر نغمہ ہو نہ آتش ناک
*

مجھے سزا کے لیے بھی نہیں قبول وہ آگ
کہ جس کا شعلہ نہ ہوتند و سرکش و بے باک!

مصور

کس درجہ یہاں عام ہوئی مرگ تخیل
ہندی بھی فرنگی کا مقلد، عجیبی بھی !
*

مجھ کو تو یہی غم ہے کہ اس دور کے بہزاد
کھو بیٹھے ہیں مشرق کا سرور ازلی بھی
*

معلوم ہیں اے مرد ہنر تیرے کمالات
صنعت تجھے آتی ہے پرانی بھی، نئی بھی
*

فطرت کو دکھایا بھی ہے، دیکھا بھی ہے تو نے
آئینہ فطرت میں دکھا اپنی خودی بھی!

سرود حلال

کھل تو جاتا ہے مغنی کے بم وزیر سے دل
نہ رہا زندہ و پائندہ تو کیا دل کی کشود!
*

ہے ابھی سینہ افلاک میں پنہاں وہ نوا
جس کی گرمی سے پگھل جائے ستاروں کا وجود
*

جس کی تاثیر سے آدم ہو غم و خوف سے پاک
اور پیدا ہو ایازی سے مقام محمود
*

مہ و انجم کا یہ حیرت کدہ باقی نہ رہے
تو رہے اور ترا زمزمہ لا موجود
*

جس کو مشروع سمجھتے ہیں فقیہان خودی
منتظر ہے کسی مطرب کا ابھی تک وہ سرود!

سرود حرام

نہ میرے ذکر میں ہے صوفیوں کا سوز و سرور
نہ میرا فکر ہے پیمانہ ثواب و عذاب
*

خدا کرے کہ اسے اتفاق ہو مجھ سے
فقیہ شہر کہ ہے محرم حدیث و کتاب
*

اگر نوا میں ہے پوشیدہ موت کا پیغام
حرام میری نگاہوں میں نائے و چنگ و رباب!

فوارہ

یہ آججو کی روانی ، یہ ہمکناری خاک

مری نگاہ میں ناخوب ہے یہ نظارہ

*

ادھر نہ دیکھ ، ادھر دیکھ اے جوان عزیز

بلند زور دروں سے ہوا ہے فوارہ

شاعر

مشرق کے نیستاں میں ہے محتاج نفس نے

شاعر! ترے سینے میں نفس ہے کہ نہیں ہے

*

تاثر غلامی سے خودی جس کی ہوئی نرم

اچھی نہیں اس قوم کے حق میں عجمی لے

*

شیشے کی صراحی ہو کہ مٹی کا سبو ہو

شمشیر کی مانند ہو تیزی میں تری مے

*

ایسی کوئی دنیا نہیں افلاک کے نیچے

بے معرکہ ہاتھ آئے جہاں تخت جم و کے

*

ہر لحظہ نیا طور ، نئی برق تجلی

اسد کرے مرہلہ شوق نہ ہو طے!

شعر عجم

ہے شعر عجم گرچہ طرب ناک و دل آویز
اس شعر سے ہوتی نہیں شمشیر خودی تیز
*

افسردہ اگر اس کی نوا سے ہو گلستاں
بہتر ہے کہ خاموش رہے مرغ سحر خیز
*

وہ ضرب اگر کوہ شکن بھی ہو تو کیا ہے
جس سے متزلزل نہ ہوئی دولت پرویز
*

اقبال یہ ہے خارہ تراشی کا زمانہ
'از ہر چہ بآئینہ نمایند بہ پرہیز'

ہنروران ہند

عشق و مستی کا جنازہ ہے تخیل ان کا
ان کے اندیشہ تاریک میں قوموں کے مزار
*

موت کی نقش گری ان کے صنم خانوں میں
زندگی سے ہنر ان برہمنوں کا بیزار
*

چشم آدم سے چھپاتے ہیں مقامات بلند
کرتے ہیں روح کو خوابیدہ، بدن کو بیدار
*

ہند کے شاعر و صورت گرو افسانہ نویس
آہ! بیچاروں کے اعصاب پہ عورت ہے سوار!

مرد بزرگ

اس کی نفرت بھی عمیق، اس کی محبت بھی عمیق
قہر بھی اس کا ہے اللہ کے بندوں پہ شفیق
*

پرورش پاتا ہے تقلید کی تاریکی میں
ہے مگر اس کی طبیعت کا تقاضا تخلیق
*

انجمن میں بھی میسر رہی خلوت اس کو
شمع محفل کی طرح سب سے جدا، سب کا رفیق
*

مثل خورشید سحر فکر کی تابانی میں
بات میں سادہ و آزادہ، معانی میں دقیق
*

اس کا انداز نظر اپنے زمانے سے جدا
اس کے احوال سے محرم نہیں پیران طریق

عالم نو

زندہ دل سے نہیں پوشیدہ ضمیر تقدیر
خواب میں دیکھتا ہے عالم نو کی تصویر
*

اور جب بانگ ازاں کرتی ہے بیدار اسے
کرتا ہے خواب میں دیکھی ہوئی دنیا تعمیر
*

بدن اس تازہ جہاں کا ہے اسی کی کف خاک
روح اس تازہ جہاں کی ہے اسی کی تکبیر

ایجاد معانی

ہر چند کہ ایجاد معانی ہے خدا داد
کوشش سے کہاں مرد ہنر مند ہے آزاد!
*

خون رگ معمار کی گرمی سے ہے تعمیر
میخانہ حافظ ہو کہ بتخانہ بہزاد
*

بے محنت پیہم کوئی جوہر نہیں کھلتا
روشن شرر تیشہ سے ہے خانہ فرہاد!

موسیقی

وہ نغمہ سردی خون غزل سرا کی دلیل
کہ جس کو سن کے تراچہرہ تاب ناک نہیں
*

نوا کو کرتا ہے موج نفس سے زہر آلود
وہ نے نواز کہ جس کا ضمیر پاک نہیں
*

پھرا میں مشرق و مغرب کے لالہ زاروں میں
کسی چمن میں گسبان لالہ چاک نہیں

ذوق نظر

خودی بلند تھی اس خون گرفتہ چینی کی
کہا غریب نے جلاد سے دم تعزیر
*

ٹھہر ٹھہر کہ بہت دل کشا ہے یہ منظر
ذرا میں دیکھ تو لوں تاب ناکی شمشیر!

شعر

میں شعر کے اسرار سے محرم نہیں لیکن
یہ نکلتے ہے، تاریخ امم جس کی ہے تفصیل
*

وہ شعر کہ پیغام حیات ابدی ہے
یا نغمہ جبریل ہے یا بانگ سرافیل

رقص و موسیقی

شعر سے روشن ہے جان جبریل و اہرمن
رقص و موسیقی سے ہے سوز و سرور انجمن
*

فاش یوں کرتا ہے اک چینی حکیم اسرار فن
شعر گویا روح موسیقی ہے، رقص اس کا بدن

ضبط

طریق اہل دنیا ہے گلہ شکوہ زمانے کا
نہیں ہے زخم کھا کر آہ کرنا شان درویشی
*

یہ نکتہ پیردانا نے مجھے خلوت میں سمجھایا
کہ ہے ضبط نغاں شیریں، نغاں روباہی و میشی!

رقص

چھوڑیورپ کے لیے رقص بدن کے خم و پیچ
روح کے رقص میں ہے ضرب کلیم اللہی!
*

صلہ اس رقص کا ہے تشنگی کام و دہن
صلہ اس رقص کا درویشی و شاہنشاہی

سیاسیاست مشرق و مغرب اشتراکیت

قوموں کی روش سے مجھے ہوتا ہے یہ معلوم
بے سود نہیں روس کی یہ گرمی رفتار
*

اندیشہ ہوا شوخی افکار پہ مجبور
فسودہ طریقوں سے زمانہ ہوا بیزار
*

انساں کی ہوس نے جنھیں رکھا تھا چھپا کر
کھلتے نظر آتے ہیں بتدریج وہ اسرار
*

قرآن میں ہو غوطہ زن اے مرد مسلمان
اللہ کرے تجھ کو عطا جدت کردار
*

جو حرف اقل العفوا میں پوشیدہ ہے اب تک
اس دور میں شاید وہ حقیقت ہو نمودار!

کارل مارکس کی آواز

یہ علم و حکمت کی مہرہ بازی، یہ بحث و تکرار کی نمائش
نہیں ہے دنیا کو اب گوارا پرانے افکار کی نمائش
*

تری کتابوں میں اے حکیم معاش رکھا ہی کیا ہے آخر
خطوط خم دار کی نمائش، میز و کج دار کی نمائش
*

جہان مغرب کے بت کدوں میں، کلیسیاؤں میں، مدرسوں میں
ہوس کی خون ریزیاں چھپاتی ہے عقل عیار کی نمائش

انقلاب

نه ایشیا میں نه یورپ میں سوز و ساز حیات
خودی کی موت ہے یہ، اور وہ ضمیر کی موت
*

دلوں میں ولولہ انقلاب ہے پیدا
قریب آگئی شاید جہان پیر کی موت!

خوشامد

میں کار جہاں سے نہیں آگاہ، ولیکن
ارباب نظر سے نہیں پوشیدہ کوئی راز
*
کر تو بھی حکومت کے وزیروں کی خوشامد
دستور نیا، اور نئے دور کا آغاز
*

معلوم نہیں، ہے یہ خوشامد کہ حقیقت
کہہ دے کوئی الو کو اگر رات کا شہباز

مناصب

ہوا ہے بندۂ مومن فسونی افرنگ
اسی سبب سے قلندر کی آنکھ ہے نم ناک
*

ترے بلند مناصب کی خیر ہو یارب
کہ ان کے واسطے تو نے کیا خودی کو ہلاک
*

مگر یہ بات چھپائے سے چھپ نہیں سکتی
سمجھ گئی ہے اسے ہر طبیعت چالاک
*

شریک حکم غلاموں کو کر نہیں سکتے
خریدتے ہیں فقط ان کا جوہر ادراک!

یورپ اور یہود

یہ عیش فراواں، یہ حکومت، یہ تجارت
دل سینتہ بے نور میں محروم تسلی
*

تاریک ہے افرنگ مشینوں کے دھوئیں سے
یہ وادی ایمن نہیں شایان تجلی
*

ہے نزع کی حالت میں یہ تہذیب جواں مرگ
شاید ہوں کلیسا کے یہودی متولی!

نفسیات غلامی

شاعر بھی ہیں پیدا، علما بھی، حکما بھی
خالی نہیں قوموں کی غلامی کا زمانہ
*

مقصد ہے ان اللہ کے بندوں کا مگر ایک
ہر ایک ہے گو شرح معانی میں یگانہ
*

بہتر ہے کہ شیروں کو سکھادیں رم آہو
باقی نہ رہے شیر کی شیری کا فسانہ،
*

کرتے ہیں غلاموں کو غلامی پہ رضامند
تاویل مسائل کو بناتے ہیں بہانہ

غلاموں کے لیے

حکمت مشرق و مغرب نے سکھایا ہے مجھے
ایک نکتہ کہ غلاموں کے لیے ہے اکسیر
*

دین ہو، فلسفہ ہو، فقر ہو، سلطانی ہو
ہوتے ہیں پختہ عقائد کی بنا پر تعمیر
*

صرف اس قوم کا بے سوز، عمل زار و زبوں
ہو گیا پختہ عقائد سے تہی جس کا ضمیر!

اہل مصر سے

خود ابو الہول نے یہ نکتہ سکھایا مجھ کو
وہ ابو الہول کہ ہے صاحب اسرار قدیم
*

دفعۃً جس سے بدل جاتی ہے تقدیر امم
ہے وہ قوت کہ حریف اس کی نہیں عقل حکیم
*

ہر زمانے میں دگرگوں ہے طبیعت اس کی
کبھی شمشیر محمد ہے، کبھی چوب کلیم!

ابی سینیا

(۱۸ اگست ۱۹۳۵)

یورپ کے کرگسوں کو نہیں ہے ابھی خبر
ہے کتنی زہرناک ابی سینیا کی لاش
*

ہونے کو ہے یہ مردہ دیرینہ قاش قاش!
تہذیب کا کمال شرافت کا ہے زوال
*

غارت گرمی جہاں میں ہے اقوام کی معاش
ہر گرگ کو ہے برہ معصوم کی تلاش!
*

اے وائے آبروئے کلیسا کا آئندہ
رومانے کر دیا سر بازار پاش پاش
*

پیر کلیسیا! یہ حقیقت ہے دلخراش!

جمعیۃ اقوام مشرق

پانی بھی مسخر ہے ، ہوا بھی ہے مسخر
کیا ہو جو نگاہ فلک پیر بدل جائے
*

دیکھا ہے ملوکیت افرنگ نے جو خواب
ممکن ہے کہ اس خواب کی تعبیر بدل جائے
*

طہران ہو گر عالم مشرق کا جینوا
شاید کرۂ ارض کی تقدیر بدل جائے

بھوپال (شیش محل) میں لکھے گئے

سلطانی جاوید

غواص تو فطرت نے بنایا ہے مجھے بھی
لیکن مجھے اعماق سیاست سے ہے پرہیز
*

فطرت کو گوارا نہیں سلطانی جاوید
ہر چند کہ یہ شعبہ بازی ہے دل آویز
*

فرہاد کی خارا شکنی زندہ ہے اب تک
باقی نہیں دنیا میں ملوکیت پرویز

جمہوریت

اس راز کو اک مرد فرنگی نے کیا فاش
ہر چند کہ دانا اسے کھولا نہیں کرتے
*

جمہوریت اک طرز حکومت ہے کہ جس میں
بندوں کو گنا کرتے ہیں، تولا نہیں کرتے

یورپ اور سویریا

فرنگیوں کو عطا خاک سویریا نے کیا
نبی عفت و غم خواری و کم آزاری
*

صلہ فرنگ سے آیا ہے سویریا کے لیے
مے و قمار و ہجوم زنان بازاری

مسولینی

(اپنے مشرقی. اور مغربی. حریفوں سے)

کیا زمانے سے نرالا ہے مسولینی کا جرم!
بے محل بگڑا ہے معصومان یورپ کا مزاج
*

میں پھٹکتا ہوں تو چھلنی کو برا لگتا ہے کیوں
ہیں سبھی تہذیب کے اوزار! تو چھلنی، میں چھاج
*

میرے سودائے ملوکیت کو ٹھکراتے ہو تم
تم نے کیا توڑے نہیں کمزور قوموں کے زجاج؟
*

یہ عجائب شعبدے کس کی ملوکیت کے ہیں
راجدھانی ہے، مگر باقی نہ راجا ہے نہ راج
*

آل سیزر چوب نے کی آبیاری میں رہے
اور تم دنیا کے بنجر بھی نہ چھوڑو بے خراج!
*

تم نے لوٹے بے نوا صحرا نشینوں کے خیام
تم نے لوٹی کشت دہقاں، تم نے لوٹے تخت و تاج
*

پردہ تہذیب میں غارت گری، آدم کشی
کل روا رکھی تھی تم نے، میں روا رکھتا ہوں آج

۲۲ اگست ۱۹۳۵ء کو بھوپال (شیش محل) میں لکھے گئے

گله

معلوم كسے ہند كی تقدیر كہ اب تك
بیچارہ كسی تاج كا تابندہ نگیں ہے
*

دہقاں ہے كسی قبر كا اگلا ہوا مردہ
بوسیدہ كفن جس كا ابھی زیر زمیں ہے
*

جاں بھی گرو غیر ، بدن بھی گرو غیر
افسوس كہ باقی نہ مكاں ہے نہ ملیں ہے
*

یورپ كی غلامی پہ رضا مند ہوا تو
مجھ كو تو گله تجھ سے ہے ، یورپ سے نہیں ہے

انتداب

کہاں فرشتہ تہذیب کی ضرورت ہے
نہیں زمانہ حاضر کو اس میں دشواری
*

جہاں قمار نہیں، زن تنک لباس نہیں
جہاں حرام بتاتے ہیں شغل مے خواری
*

بدن میں گرچہ ہے اک روح ناشکیب و عمیق
طریقہ اب وجد سے نہیں ہے بیزاری
*

جسور و زیرک و پردم ہے بچہ بدوی
نہیں ہے فیض مکاتب کا چشمہ جاری
*

نظروان فرنگی کا ہے یہی فتوی
وہ سرزیم مدینت سے ہے ابھی عاری

لا دین سیاست

جو بات حق ہو، وہ مجھ سے چھپی نہیں رہتی

خدا نے مجھ کو دیا ہے دل خیر و بصیر
*

مری نگاہ میں ہے یہ سیاست لا دین

کنیز اہرمن و دوں نہاد و مردہ ضمیر
*

ہوئی ہے ترک کلیسا سے حاکمی آزاد

فرنگیوں کی سیاست ہے دیو بے زنجیر
*

متاع غیر پہ ہوتی ہے جب نظر اس کی

تو ہیں ہراول لشکر کلیسیا کے سفیر

دام تہذیب

اقبال کو شک اس کی شرافت میں نہیں ہے

ہر ملت مظلوم کا یورپ ہے خریدار
*

یہ پیر کلیسا کی کرامت ہے کہ اس نے

بجلی کے چراغوں سے منور کیے افکار
*

جلتا ہے مگر شام و فلسطین پہ مرادل

تدبیر سے کھلتا نہیں یہ عقدہ دشوار
*

ترکان اجفا پیشہ کے پنچے سے نکل کر

بیچارے ہیں تہذیب کے پھندے میں گرفتار

نصیحت

اک لرد فرنگی نے کہا اپنے پسر سے
منظر وہ طلب کر کہ تری آنکھ نہ ہو سیر
*

بچارے کے حق میں ہے یہی سب سے بڑا ظلم
برے پہ اگر فاش کریں قاعدہ شیر
*

سینے میں رہے راز ملوکانہ تو بہتر
کرتے نہیں محکوم کو تیغوں سے کبھی زیر
*

تعلیم کے تیزاب میں ڈال اس کی خودی کو
ہو جائے ملائم تو جدھر چاہے ، اسے پھیر
*

تاثیر میں اکسیر سے بڑھ کر ہے یہ تیزاب
سونے کا ہمالہ ہو تو مٹی کا ہے اک ڈھیر

ایک بحری قزاق اور سکندر

سکندر

صلہ تیرا تری زنجیر یا شمشیر ہے میری
کہ تیری رہزنی سے تنگ ہے دریا کی پہنائی

قزاق

سکندر! حیف، تو اس کو جواں مردی سمجھتا ہے
گوارا اس طرح کرتے ہیں ہم چشموں کی رسوائی؟
*

ترا پیشہ ہے سفاکی، مرا پیشہ ہے سفاکی
کہ ہم قزاق ہیں دونوں، تو میدانی، میں دریائی

جمعیت اقوام

بیچاری کئی روز سے دم توڑ رہی ہے
ڈر ہے خبر بد نہ مرے منہ سے نکل جائے
*

تقدیر تو مبرم نظر آتی ہے ولیکن
پیران کلیسا کی دعا یہ ہے کہ ٹل جائے
*

ممکن ہے کہ یہ داشتہ پیرک افزنگ
ابلیس کے تعویذ سے کچھ روز سنبھل جائے

شام و فلسطین

رندان فرانسیس کا میخانہ سلامت
پر ہے مے گلرنگ سے ہر شیشہ حلب کا
*

ہے خاک فلسطین پہ یہودی کا اگر حق
ہسپانیہ پر حق نہیں کیوں اہل عرب کا
*

مقصد ہے ملوکیت انگلیس کا کچھ اور
قصہ نہیں نارنج کا یا شہد و رطب کا

سیاسی پیشوا

امید کیا ہے سیاست کے پیشواؤں سے
یہ خاک باز ہیں، رکھتے ہیں خاک سے پیوند
*

ہمیشہ مور و گس پر نگاہ ہے ان کی
جہاں میں صفت عنکبوت ان کی کند
*

خوشا وہ قافلہ، جس کے امیر کی ہے متاع
تخیل ملکوتی و جذبہ ہائے بلند

نفسیات غلامی

سخت باریک ہیں امراض امم کے اسباب
کھول کر کہیے تو کرتا ہے بیاں کوتاہی
*

دین شیری میں غلاموں کے امام اور شیوخ
دیکھتے ہیں فقط اک فلسفہ روباہی
*

ہو اگر قوت فرعون کی در پردہ مرید
قوم کے حق میں ہے لعنت وہ کلیم اللہی

نفسیات غلامی

(ترکی، وفدہلال، احمر لاہور میں)

کہا مجاہد ترکی نے مجھ سے بعد نماز
طویل سجدہ ہیں کیوں اس قدر تمہارے امام
*

وہ سادہ مرد مجاہد، وہ مومن آزاد
خبر نہ تھی اسے کیا چیز ہے نماز غلام
*

ہزار کام ہیں مردانِ حر کو دنیا میں
انھی کے ذوقِ عمل سے ہیں امتوں کے نظام
*

بدنِ غلام کا سوزِ عمل سے ہے محروم
کہ ہے مرورِ غلاموں کے روز و شب پہ حرام
*

طویل سجدہ اگر ہیں تو کیا تعجب ہے
ورائے سجدہ غریبوں کو اور کیا ہے کام
*

خدا نصیب کرے ہند کے اماموں کو
وہ سجدہ جس میں ہے ملت کی زندگی کا پیام

فلسطینی عرب سے

زمانہ اب بھی نہیں جس کے سوز سے فارغ
میں جانتا ہوں وہ آتش ترے وجود میں ہے
*

تری دوا نہ جینوا میں ہے، نہ لندن میں
فرنگ کی رگ جاں پختہ یہود میں ہے
*

سنا ہے میں نے، غلامی سے امتوں کی نجات
خودی کی پرورش و لذت نمود میں ہے

مشرق و مغرب

یہاں مرض کا سبب ہے غلامی و تقلید
وہاں مرض کا سبب ہے نظام جمہوری
*

نہ مشرق اس سے بری ہے، نہ مغرب اس سے بری
جہاں میں عام ہے قلب و نظر کی رنجوری

نفسیات حاکی

(اصلاحات)

یہ مہر ہے بے مہری صیاد کا پردہ

آئی نہ مرے کام مری تازہ صفیری
*

رکھنے لگا مرجھائے ہوئے پھول قفس میں

شاید کہ اسیروں کو گوارا ہو اسیری

محراب بگل. افغان. کے. افکار

(۱)

میرے کہستاں! تجھے چھوڑ کے جاؤں کہاں
تیری چٹانوں میں ہے میرے اب وجد کی خاک
*

روز ازل سے ہے تو منزل شاہین و چمرغ
لالہ و گل سے تھی، نغمہ بلبلی سے پاک
*

تیرے خم و پیچ میں میری بہشت بریں
خاک تری عنبریں، آب ترا تاب ناک
*

باز نہ ہوگا کبھی بندہ کبک و حمام
حفظ بدن کے لیے روح کو کر دوں ہلاک!
*

اے مرے فقر غیور! فیصلہ تیرا ہے کیا
خلعت انگریز یا پیرہن چاک چاک!

(۲)

حقیقت ازلی ہے رقابت اقوام
نگاہ پیر فلک میں نہ میں عزیز، نہ تو
*

خودی میں ڈوب، زمانے سے نا امید نہ ہو
کہ اس کا زخم ہے درپردہ اہتمام رفو
*

رہے گا تو ہی جہاں میں یگانہ و یکتا
اتر گیا جو ترے دل میں 'لاشریک لہ'

(۳)

تری دعا سے قضا تو بدل نہیں سکتی
مگر ہے اس سے یہ ممکن کہ تو بدل جائے
*

تری خودی میں اگر انقلاب ہو پیدا
عجب نہیں ہے کہ یہ چار سو بدل جائے
*

وہی شراب ، وہی ہاے و ہو رہے باقی
طریق ساقی و رسم کدو بدل جائے
*

تری دعا ہے کہ ہو تیری آرزو پوری
مری دعا ہے تری آرزو بدل جائے!

(۲)

کیا چرخ کج رو ، کیا مہر ، کیا ماہ
سب راہرو ہیں واماندہ راہ
*

کڑکا سکندر بجلی کی مانند
تجھ کو خبر ہے اے مرگ ناگاہ
*

نادر نے لوٹی دلی کی دولت
اک ضرب شمشیر ، افسانہ کوتاہ
*

افغان باقی ، کہسار باقی
الحکم سد ! الملک سد !
*

حاجت سے مجبور مردان آزاد
کرتی ہے حاجت شیروں کو روباہ
*

محرم خودی سے جس دم ہوا فقر
تو بھی شہنشاہ ، میں بھی شہنشاہ!
*

قوموں کی تقدیر وہ مرد درویش
جس نے نہ ڈھونڈی سلطان کی درگاہ

(۵)

یہ مدرسہ یہ کھیل یہ غوغائے روارو
اس عیش فراواں میں ہے ہر لمحہ غم نو
*

وہ علم نہیں، زہر ہے احرار کے حق میں
جس علم کا حاصل ہے جہاں میں دو کف جو
*

ناداں! ادب و فلسفہ کچھ چیز نہیں ہے
اسباب ہنر کے لیے لازم ہے تگ و دو
*

فطرت کے نواہیں پہ غالب ہے ہنر مند
شام اس کی ہے مانند سحر صاحب پر تو
*

وہ صاحب فن چاہے تو فن کی برکت سے
ٹپکے بدن مہر سے شبہنم کی طرح ضو!

(۶)

جو عالم ایجاد میں ہے صاحب ایجاد
ہر دور میں کرتا ہے طواف اس کا زمانہ
*

تقلید سے ناکارہ نہ کر اپنی خودی کو
کر اس کی حفاظت کہ یہ گوہر ہے یگانہ
*

اس قوم کو تجدید کا پیغام مبارک!
ہے جس کے تصور میں فقط بزم شبانہ
*

لیکن مجھے ڈر ہے کہ یہ آوازہ تجدید
مشرق میں ہے تقلید فرنگی کا بہانہ

(4)

رومی بدلے ، شامی بدلے ، بدلا ہندستان
تو بھی اے فرزند کہستاں ! اپنی خودی پہچان
*

اپنی خودی پہچان
او غافل افغان !
*

موسم اچھا ، پانی وافر ، مٹی بھی زرخیز
جس نے اپنا کھیت نہ سینچا ، وہ کیسا دہقان
*

اپنی خودی پہچان
او غافل افغان !
*

اونچی جس کی لہر نہیں ہے ، وہ کیسا دریا
جس کی ہوائیں تند نہیں ہیں ، وہ کیسا طوفان
*

اپنی خودی پہچان
او غافل افغان !
*

ڈھونڈ کے اپنی خاک میں جس نے پایا اپنا آپ
اس بندے کی دہقانی پر سلطانی قربان
*

اپنی خودی پہچان

او غافل افغان!

تیری بے علمی نے رکھ لی بے علموں کی لاج
عالم فاضل بیچ رہے ہیں اپنا دین ایمان

اپنی خودی پہچان

او غافل افغان!

(۸)

زاغ کہتا ہے نہایت بد نما ہیں تیرے پر
شپرک کہتی ہے تجھ کو کور چشم و بے ہنر

لیکن اے شہباز! یہ مرغان صحرا کے اچھوت
ہیں فضائے نیلگوں کے پیچ و خم سے بے خبر

ان کو کیا معلوم اس طائر کے احوال و مقام
روح ہے جس کی دم پرواز سرتا پانظر!

عشق طینت میں فرومایہ نہیں مثل ہوس
پر شہباز سے ممکن نہیں پرواز مگس
*

یوں بھی دستور گلستاں کو بدل سکتے ہیں
کہ نشیمن ہو عنادل پہ گراں مثل قفس
*

سفر آمادہ نہیں منتظر بانگ رحیل
ہے کہاں قافلہ موج کو پروائے جرس!
*

گرچہ مکتب کا جواں زندہ نظر آتا ہے
مردہ ہے، مانگ کے لایا ہے فرنگی سے نفس
*

پرورش دل کی اگر مد نظر ہے تجھ کو
مرد مومن کی نگاہ غلط انداز ہے بس!

(۱۰)

وہی جواں ہے قبیلے کی آنکھ کا تارا
شباب جس کا ہے بے داغ، ضرب ہے کاری
*

اگر ہو جنگ تو شیران غاب سے بڑھ کر
اگر ہو صلح تو رعنا غزال تاتاری
*

عجب نہیں ہے اگر اس کا سوز ہے ہمہ سوز
کہ نیستاں کے لیے بس ہے ایک چنگاری
*

خدا نے اس کو دیا ہے شکوہ سلطانی
کہ اس کے فقر میں ہے حیدری و کرامی
*

نگاہ کم سے نہ دیکھ اس کی بے کلاہی کو
یہ بے کلاہ ہے سرمایہ کلاہ داری

جس کے پرتو سے منور رہی تیری شب دوش
پھر بھی ہو سکتا ہے روشن وہ چراغ خاموش
*

مرد بے حوصلہ کرتا ہے زمانے کا گلہ
بندۂ حصر کے لیے نشتر تقدیر ہے نوش
*

نہیں ہنگامہ پیکار کے لائق وہ جواں
جو ہوا نالہ مرغان سحر سے مدہوش
*

مجھ کو ڈر ہے کہ ہے طفلانہ طبیعت تیری
اور عیار ہیں یورپ کے شکر پارہ فروش!

لا دینی و لاطینی ، کس پیچ میں الجھا تو
 دارو ہے ضعیفوں کا 'الغالب الا هو'
 *

صیاد معانی کو یورپ سے ہے نومیدی
 دلکش ہے فضا ، لیکن بے نافر تمام آہو
 *

بے اشک سحر گاہی تقویم خودی مشکل
 یہ لالہ پیکانی خوشتر ہے کنار جو
 *

صیاد ہے کافر کا ، نخچیر ہے مومن کا
 یہ دیر کہن یعنی بتخانہ رنگ و بو
 *

اے شیخ ، امیروں کو مسجد سے نکلوادے
 ہے ان کی نمازوں سے محراب ترش ابرو

مجھ کو تو یہ دنیا نظر آتی ہے دگرگوں
معلوم نہیں دیکھتی ہے تیری نظر کیا
*

ہر سینے میں اک صبح قیامت ہے نمودار
افکار جوانوں کے ہوئے زیر و زبر کیا
*

کر سکتی ہے بے معرکہ جینے کی تلافی
اے پیر حرم تیری مناجات سحر کیا
*

ممکن نہیں تخلیق خودی خانقہوں سے
اس شعلہ نم خوردہ سے ٹوٹے گا شرر کیا!

بے جرأت زندانہ ہر عشق ہے روباہی
بازو ہے قوی جس کا ، وہ عشق ید اللہی
*

جو سختی منزل کو سامان سفر سمجھے
اے وائے تن آسانی! ناپید ہے وہ راہی
*

وحشت نہ سمجھ اس کو اے مردک میدانی!
کہسار کی خلوت ہے تعلیم خود آگاہی
*

دنیا ہے روایاتی ، عقبی ہے مناجاتی
در باز دو عالم را ، این است شہنشاہی!

آدم کا ضمیر اس کی حقیقت پہ ہے شاہد
مشکل نہیں اے سالک رہ ! علم فقیری
*

فولاد کہاں رہتا ہے شمشیر کے لائق
پیدا ہو اگر اس کی طبیعت میں حریری
*

خود دار نہ ہو فقر تو ہے قہر الہی
ہو صاحب غیرت تو ہے تمہید امیری
*

افزنگ ز خود بے خبرت کرد وگرنہ
اے بندۂ مومن ! تو بشیری ، تو نذیری !

قوموں کے لیے موت ہے مرکز سے جدائی
ہو صاحب مرکز تو خودی کیا ہے، خدائی!
*

جو فقر ہوا تلخی دوراں کا گلہ مند
اس فقر میں باقی ہے ابھی بوئے گدائی
*

اس دور میں بھی مرد خدا کو ہے میسر
جو معجزہ پر بت کو بنا سکتا ہے رائی
*

در معرکہ بے سوز تو ذوقے نتواں یافت
اے بندۂ مومن تو کجائی، تو کجائی
*

خورشید! سرا پردہ مشرق سے نکل کر
پہنا مرے کہسار کو ملبوس حنائی

آگ اس کی پھونک دیتی ہے برنا و پیر کو
لاکھوں میں ایک بھی ہو اگر صاحب یقین
*

ہوتا ہے کوہ و دشت میں پیدا کبھی کبھی
وہ مرد جس کا فقر خرف کو کرے نگین
*

تو اپنی سرنوشت اب اپنے قلم سے لکھ
خالی رکھی ہے خامہ حق نے تری جبین
*

یہ نیلگوں فضا جسے کہتے ہیں آسماں
ہمت ہو پر کشا تو حقیقت میں کچھ نہیں
*

بالائے سر رہا تو ہے نام اس کا آسماں
زیر پر آگیا تو یہی آسماں ، زمیں!

یہ نکتہ خوب کہا شیر شاہ سوری نے
کہ امتیاز قبائل تمام تر خواری
*

عزیز ہے انھیں نام وزیری و محسود
ابھی یہ خلعت افغانیت سے ہیں عاری
*

ہزار پارہ ہے کہسار کی مسلمانی
کہ ہر قبیلہ ہے اپنے بتوں کا زناری
*

وہی حرم ہے ، وہی اعتبار لات و منات
خدا نصیب کرے تجھ کو ضربت کاری!

نگاہ وہ نہیں جو سرخ و زرد پہچانے
نگاہ وہ ہے کہ محتاج مہر و ماہ نہیں
*

فرنگ سے بہت آگے ہے منزل مومن
قدم اٹھا! یہ مقام انتہائے راہ نہیں
*

کھلے ہیں سب کے لیے غریبوں کے میخانے
علوم تازہ کی سرمستیاں گناہ نہیں
*

اسی سرور میں پوشیدہ موت بھی ہے تری
ترے بدن میں اگر سوز 'لا الہ' نہیں
*

سنیں گے میری صدا خانزادگان کییر؟
گلیم پوش ہوں میں صاحب کلاہ نہیں!

(۲۰)

فطرت کے مقاصد کی کرتا ہے نگہبانی
یا بندۂ صحرائی یا مرد کہستانی
*

دنیا میں محاسب ہے تہذیب فسوں گر کا
ہے اس کی فقیری میں سرمایہ سلطانی
*

یہ حسن و لطافت کیوں؟ وہ قوت و شوکت کیوں
بلبل چمنستانی ، شہباز بیابانی!
*

اے شیخ! بہت اچھی مکتب کی فضا، لیکن
بنتی ہے بیاباں میں فاروقی و سلمانی
*

صدیوں میں کہیں پیدا ہوتا ہے حریف اس کا
تلوار ہے تیزی میں صہبائے مسلمانی

تشکر: علامہ اقبال ڈاٹ کام
پروف ریڈنگ اور ای بک: اعجاز عبید
اردو لائبریری ڈاٹ آرگ، کتابیں ڈاٹ آئی فاسٹ نیٹ ڈاٹ کام اور کتب ڈاٹ ۲۵۰ فری ڈاٹ کام کی مشترکہ پیشکش

<http://urdulibrary.org>,

<http://kitabeni.fastnet.com>,

<http://kutub.250free.com>

فہرست

- ۳ اعلیٰ حضرت نواب سر حمید اللہ خاں فرمانروائے بھوپال کی خدمت میں!
- ۳ ناظرین سے
- ۵ تمہید
- ۵ (۱)
- ۶ (۲)
- ۷ اسلام اور مسلمان
- ۷ صبح
- ۷ (۱)
- ۸ (۲)
- ۹ لا الہ الا اللہ
- ۱۰ تن بہ تقدیر
- ۱۰ معراج
- ۱۱ ایک فلسفہ زدہ سید زاوے کے نام
- ۱۳ زمین و آسماں
- ۱۳ مسلمان کا زوال
- ۱۳ علم و عشق
- ۱۵ اجتہاد
- ۱۶ شکر و شکایت

۱۶	ذکر و فکر.....
۱۷	ملائے حرم.....
۱۷	تقدیر.....
۱۸	توجید.....
۱۹	علم اور دین.....
۱۹	ہندی مسلمان.....
۲۰	آزادی شمشیر کے اعلان پر.....
۲۱	جہاد.....
۲۲	قوت اور دین.....
۲۳	فقر و ملوکیت.....
۲۳	اسلام.....
۲۳	حیات ابدی.....
۲۵	سلطانی.....
۲۶	صوفی سے.....
۲۶	افرنگ زدہ.....
۲۶	(۱).....
۲۷	(۲).....
۲۷	تصوف.....
۲۸	ریاض منزل (دولت کدہ سر اس مسعود) بھوپال میں لکھے گئے.....
۲۸	ہندی اسلام.....

۲۹	غزل
۳۰	دنیا
۳۰	نماز
۳۱	وحی
۳۱	شکست
۳۲	عقل و دل
۳۲	مستی کردار
۳۳	قبر
۳۳	قلندر کی پہچان
۳۳	فلسفہ
۳۵	مردان خدا
۳۶	کافر و مومن
۳۶	مہدی برحق
۳۷	مومن
۳۷	(دنیا میں)
۳۷	(جنت میں)
۳۸	محمد علی باب
۳۹	تقدیر
۳۹	(ابلیس، ویزداں)
۳۹	ابلیس

۳۹	یزداں
۳۹	ابلیس
۳۹	یزداں
۳۹	(فرشتوں کی طرف دیکھ کر)
۴۰	(ماخوذ از محی الدین ابن عربی) اے روح محمد
۴۱	مدینت اسلام
۴۲	امامت
۴۳	فقر و راہبی
۴۳	غزل
۴۵	تسلیم و رضا
۴۶	نکتہ توحید
۴۷	الہام اور آزادیِ جان و تن
۴۷	لاہور و کراچی
۴۸	نبوت
۴۸	آدم
۴۹	مکہ اور جنیوا
۵۰	اے پیر حرم
۵۱	مہدی
۵۲	مرد مسلمان
۵۳	پنجابی مسلمان

۵۳	آزادی
۵۳	اشاعت اسلام فرنگستان میں
۵۳	لاوالا
۵۵	امراتے عرب سے
۵۶	احکام الہی
۵۶	موت
۵۷	قم باذن اللہ
۵۷	تعلیم و تربیت
۵۷	مقصود
۵۷	(سپینوزا)
۵۷	(فلاطون)
۵۸	زمانہ حاضر کا انسان
۵۸	اقوام مشرق
۵۹	آگاہی
۵۹	مصلحین مشرق
۵۹	مغربی تہذیب
۶۰	اسرار پیدا
۶۱	سلطان ٹیوکی و صیت
۶۲	غزل
۶۳	بیداری

۶۳	خودی کی تربیت
۶۳	آزادی فکر
۶۵	خودی کی زندگی
۶۵	حکومت
۶۶	ہندی مکتب
۶۶	تربیت
۶۶	خوب و زشت
۶۸	مرگ خودی
۶۸	مہمان عزیز
۶۹	عصر حاضر
۶۹	طالب علم
۷۰	امتحان
۷۰	مدرسہ
۷۱	حکیم نطشہ
۷۱	اساتذہ
۷۲	غزل
۷۳	دین و تعلیم
۷۳	جاوید سے
۷۳	(۱)
۷۶	(۲)

۷۸(۳)
۷۹مرد فرنگ
۸۰ایک سوال
۸۰پروہ
۸۱خلوت
۸۱عورت
۸۲آزادی نسواں
۸۲عورت کی حفاظت
۸۳عورت
۸۳عورت
۸۳دین و ہنر
۸۵تخلیق
۸۶جنوں
۸۶اپنے شعر سے
۸۷پیرس کی مسجد
۸۷ادبیات
۸۸نگاہ
۸۹مسجد قوت الاسلام
۹۰تیا تر
۹۱شعاع امید

۹۱(۱)
۹۱(۲)
۹۲(۳)
۹۳امید
۹۵نگاہ شوق
۹۶اہل ہنر سے
۹۷غزل
۹۸وجود
۹۸سرود
۹۹نسیم و شبانم
۹۹نسیم
۹۹شبانم
۹۹اہرام مصر
۱۰۰مخلوقات ہنر
۱۰۰اقبال
۱۰۱فنون لطیفہ
۱۰۲صبح چمن
۱۰۲پھول
۱۰۲شبانم
۱۰۲صبح

۱۰۳	خاقانی
۱۰۳	رومی
۱۰۳	جدت
۱۰۵	مرزا بیدل
۱۰۵	جلال و جمال
۱۰۶	مصور
۱۰۶	سرود حلال
۱۰۷	سرود حرام
۱۰۸	فواره
۱۰۸	شاعر
۱۰۹	شعر عجم
۱۰۹	هنروران هند
۱۱۰	مرد بزرگ
۱۱۰	عالم نو
۱۱۱	ایجاد معانی
۱۱۱	موسیقی
۱۱۲	ذوق نظر
۱۱۲	شعر
۱۱۲	رقص و موسیقی
۱۱۳	ضبط

۱۱۳	رقص
۱۱۳	سیاسی سیاست مشرق و مغرب
۱۱۳	اشتراکیت
۱۱۵	کارل مارکس کی آواز
۱۱۶	انقلاب
۱۱۶	خوشامد
۱۱۷	مناصب
۱۱۷	یورپ اور یہود
۱۱۸	نفسیات غلامی
۱۱۸	غلاموں کے لیے
۱۱۹	اہل مصر سے
۱۱۹	ابی سینیا
۱۱۹	(۱۸ اگست ۱۹۳۵)
۱۲۰	جمعیت اقوام مشرق
۱۲۱	سلطانی جاوید
۱۲۱	جمہوریت
۱۲۲	یورپ اور سویریا
۱۲۲	مسولینی
۱۲۲	(اپنے مشرقی اور مغربی حریفوں سے)
۱۲۳	گلہ

۱۲۵	انتداب
۱۲۶	لاڈین سیاست
۱۲۶	دام تہذیب
۱۲۷	نصیحت
۱۲۸	ایک بحری قزاق اور سکندر
۱۲۸	سکندر
۱۲۸	قزاق
۱۲۸	جمعیت اقوام
۱۲۹	شام و فلسطین
۱۲۹	سیاسی پیشوا
۱۳۰	نفسیات غلامی
۱۳۱	نفسیات غلامی
۱۳۱	(ترکی، وفد ہلال، احمر لاہور میں)
۱۳۲	فلسطینی عرب سے
۱۳۲	مشرق و مغرب
۱۳۳	نفسیات حاکی
۱۳۳	(اصلاحات)
۱۳۳	محراب گل، افغان، کے افکار
۱۳۳	(۱)
۱۳۳	(۲)

۱۳۵	(۳)
۱۳۶	(۳)
۱۳۷	(۵)
۱۳۸	(۶)
۱۳۹	(۷)
۱۴۰	(۸)
۱۴۱	(۹)
۱۴۲	(۱۰)
۱۴۳	(۱۱)
۱۴۴	(۱۲)
۱۴۵	(۱۳)
۱۴۶	(۱۳)
۱۴۷	(۱۵)
۱۴۸	(۱۶)
۱۴۹	(۱۷)
۱۵۰	(۱۸)
۱۵۱	(۱۹)
۱۵۲	(۲۰)